

О Генри.

Тержиме эден Нобатгулы РЕЖЕБОВ.

ЫКБАЛ ЕЛЛАРЫ

(*хекая*)

Алнымда дүнийәниң еллары ятыр,

Нирәк барян?

Ышкым Даң йылдыз ялы

Сөййән йүрегиме гөркезер елы.

Дөвшүп, даркашлардан гечер-де парран,

Дөрөдерин айдым ялы ыкбалы!

Давид Минйоның чап эдилмедик гошгусындан.

Айдым тамам болды. Онуң сөзлери Давидиңки, хеңи халк сазыды. Мейхананың хемишлик мейхор мүшдерилери ала шовхун эл чарпышдылар, себәби ичилийән шерабың бахасыны яш шахыр Давид төлейәрди. Диңе нотариус, женап Папино айдымы диңләп отуршына башыны чалажа яйкады, себәби ол ылымлы адамды, шерабам өз хасабына ичйәрди.

Давид даш чыкды, оба гижесиниң сергин ховасы мейханада шерабың ысына сәмән серини тәмизледиди. Шол бада онуң ядына Ивонна билен ирденки сене-мене, женжел дүшди: ек, ол барыбир мэхрибан өйүни терк эдип, шан-шөхрат хем ыкraryет агтарып, улы дүниә гитмек карарындан эл чекмедиди. “Энте́к мениң гошгуларым дилден диле гечип, чавум юрда долансоң Ивонна ирденки айдан якымсыз хем гөдек сөзлерине пушейман эдер” дийип ол толгунуп өзүни көшешдирди.

Мейхананың бимесреп мейхорлары дийәймесең, бу махал обаның галан илаты ука батыпды. Давид какасының жайына ябшырылып салнан отагына ассырынлык билен гирип, гере́к болар өйден гейим-гежимини, пукара овкадыны дүвүнчеге дүвүп, чопан таягының ужуна илдирип, таягыны эгнине атды. Ол Вернуа обасындан узаян улы ела чыкды.

Давид агылда гәвүш чалып ятан довар сүрүсиниң деңинден гечди, сүри атасыныңкыды, эмма мыдама оны Давид бакарды. Ол эл ялы кагыз тапса, яйлада гошгы язмага отурарды, агыр сүри болса агып-дөнүп отлар йөерди. Давид Ивоннаның пенжиресиндәки ышыгы гөрди, шол бада-да онуң гөвни иңкисе гитди. Гижәниң бир махалына ченли янып дуран ышык әйсем Ивоннаның ирденки айдан сөзүне пушейман әдйәндигиниң, өртенйәндигиниң аламаты дәлмидир... Ек, ек! Айгытлы карара гелинди. Онуң Вернуада көри ек. Оңа бу обада дүшүниән жанлы-жеменде ек. Улы дүниә узаян ел билен рөвшен гелжегиңе бакан, ыкбалыңа бакан гадам урубәр.

Айың күмүш шугласына гарк болуп ятан дүзлүкде адыслара узаян ел сүрүмчиниң күндесиниң ызы ялы гөс-гөниди. Вернуа обасының илаты бу ел,

хич болманда, Париже баряндыр өйдйәрдилер: шахыр гөни ел билен гадам уруп баршына Париже алып барян ел хакда көп гезек пышырдапды. Давид хич хачан обасындан бейле даша гидип гөрмәнди.

СОЛА СОВУЛЯН ЕЛ

Шейлеликде, үч лйе узан ел бирден Давиди улы алада гойды, себәби башига бир көп гатнавлы улы ел онуң йөрәп барян елуны кесип гечди. Давид бир салым ойланып дурды-да, сол тарапа барян ела дүшүп гидиберди.

Гижәниң чыгы дүшен гумак елда айың ышыгына яңырак гечип гиден арабаның ызы месе-мәлим гөрүнйәрди. Ярым сагатдан соң әпет каретаның өзем гөрүнди. Дик байрың этегинден гечйән чайда агыр араба батыпдыр. Арабакеш, арабаны уградып барян шатырлар ала гоҳ болуп атлара гыгыр-ярды, уянындан силкелейәрди. Елуң гырасында депесинден дабанына ченли гара геен мәхнәт адам билен юкажык япынжасына чоланан сырдам зенан дурды.

Давид дессине хызматкәрлеринң әмелсиздигини дуйды. Ол узак пикир әтмән, беемчилиги өз үстүнә алды. Шатырлара гыгырмагы бес әдип, арабаның тигирлеринден итеклемәги, арабакешә болса ябыларың әндик әден сесинде гыгырмагы табшырды: Давидиң өзем кувватлы герденини арабаның ардына дирәп, бар гүйжүни әдип дызады. Бирлешен гүйчлер арабаны чайың ханасындан гуры ере чыкарды. Шатырлар дессине өз орнуна гечди.

Давид дем салым нәмә әдерини билмән дурды. Гара гейнен мәхнәт киши оңа гол булады. Ол “Сиз карета мүнәрсиниз” дийди: мәхнәт адамың сесем гөврәсине кыбап гаты гөдәңсиди, әмма асылзада тербиеси зерарлы сесини бирнәмә юмшадярды. Онуң сесинде хөкүм әтмәге, буйрук бермәге әндик әден адамың әхәң дуюлярды. Икинжи ела яңланан буйрук бир пурсатда Давидиң икиржиңлемесини зым-зыя әтди. Давид басганчага басды, ызкы отургычда отуран зенаның судурыны чала сайгарды. Ол зенаның гаршысында отурмак иследи, әмма кувватлы гүңленч сес оны эркинден жыда дүшүрди. “Сиз зенаның янында отуарсыңыз!”

Гара гейнен мәхнәт адам агыр гөврәсини өңдәки отургыжа гойберди, карета дик байра чыкып башлады. Юкажык йүпек япынжа чоланан зенан үсти япык каретаның бурчуна гысылып, сес-седасыз отырды. Давид гараңкыда зенаның гаррылыгыны, яшлыгыны аныклап билмән көсенйәрди, әмма онуң гейим-гежиминден күкейән нәзижек мүшки-әнверинң йити ысы шахырың фантазиясының шемалыны етирди, ол пынхан япынжаның астында нәзенин кадды-каматлы ажайып гөзелиң отурандыгына кемсиз ынанды. Бейле ослагсыз вака шахырың шахырана арзув-хыялларында хәлишинди болуп гечйән хадысады. Әмма ол бу пынханлыгың ачарының ниредедиги, нәмедедигини билмеди, себәби ол карета мүнели бәри елдашларының хич бири дил ярманды.

Бир сагатдан ол каретаның пенжирәсине середип, хайсыдыр бир шәхеринң көчесинден баряндыгыны аныклады. Бир салымдан үсти елагчылы араба

гараңка гапланып отуран уллакан жайың янында сакланды: шатырларың бири ере бөкүп, япык жайың гапысыны ары көөн ялы юмруклап башлады. Екарда гөзенекли бир пенжире гиңден ачылып, ондан башы ятыш гаплы бир келле гөрүнди.

--Гижэниң бимахал чагы арасса адамларың гапысыны какып бимаза этмэңиз нэме? Асыллы елагчылар гижэниң ичинде бейдип энтешип йөрмөйэр. Гапыны юмруклап дурманы бес эдиң-де, оварра болуң.

--Саңа гапыңы ач дийилйэр!—шатыр эйменч гыгырды.—Гапыңы ач, женап маркиз де Бопертюи гелди!

--Вах! Он мүң ела өтүнч сораян женап маркиз! Мен гарыбы багыш-лаверин! Ким пикир эдер гижэниң бир махалы женап маркиз гелер өйдүп... Шу демде ачян мерхеметли женабым, өйүмем, өзүмем сизиң ыгтыярыңызда...

Зынжырың шыңңырдысы, агыр теммэниң жыгылдысы эшидилип, гапы гиңден ачылды. Босагада еңил-елпай гейнен эли шемли киши—“Күмүш мытара” мейханасының эеси совукдан хем горкудан яңа саңңылдап, сазанаклап дурды.

Маркизиң ызы билен Давид каретадан дүшди. Маркизиң “Ханыма көмөк эдиң” диен буйругы гүңленч яңланды. Шахыр буйруга боюн сунды. Ол ханыма каретадан дүшмөге ярдам эденинде пенжесинде зенаның эйжежик элиниң сандыраяндыгыны дуйды. “Жая гириң” тэзе перман яңланды.

Олар мейхананың гиң залына гирдилер. Улы залда узабоюна эпет дуб столы гойлупдыр. Гара гейнен мэхнет адам гапа якын ерде бир отургыжа чөкди. Зенан болса, ылла эсси айылып барян ялы, дивара якын отургычларың бирине өзүни гойберди. Давид бу махал олар билен хошлашып, өз елуна гитмегиң пикирини эдйэрди.

--Монсенйор—дийип, мейхананың эеси ики бүкүлип, женаба тагзым этди—Э-эгер-де мен б-б-бейле б-б-бейик мертебэ мынасып б-б-болжагымы б-б-биленимде, сизи мынасып гаршыламага тайынланардым. Сизе шерап хем ав яхнасыны т-т-теклип этмөге эжаза б-б-бериң.

--Шем гетириң!—маркиз пенжесиниң поссук бармакларыны гиңден ачып, өзүне мувапык херекет эдип гыгырды.

--Х-х-хэзириң өзүнде, алы ж-ж-женабым!—мейхананың эеси алты саны шем гетирип, отлашдырып столуң үстүнде гойды.

--Женабым, б-б-бургунд шерабымдан дадып гөрмөк ислемейэңизми, ачылмадык челегим бар...

--Шем гетириң! —Маркиз ене бармакларының арасы гиңден ачык пенжесини өңе узадып гүңленч гыгырды.

--Гуллук... ылгаян...учян ж-ж-женабым.

Хожайын ене алты саны шеми гетирип, бири-биринден отлап стола гойды. Маркизиң дагың гаясы ялы мэхнет гөвреси стулың үстүнде гүберип гөрүнйэрди. Онуң еңиниң гардан ак манжетини хем ак якасыны хасап этмесен, дабанындан депесине ченли гара гейимдеди. Хатда шпагасының дессесине, гынына ченли гарады. Онуң текепбирден гедем кешби барды. Муртуның товланып екарлыгына гойберилең учлары йигренжи яңсы билең янян гөзлерине гирэйжек-гирэйжек болярды.

Зенан гымылдаман отырды, Давид инди онуң новжувандыгыны, йүрегиңи гозгап, жаныңы алып барян жадылы гөзелдигини гөрйәрди. Мәхнәт маркизиң гөклериң гүммүрдиси ялы гүңленч сесини эшиден Давид овадан гызың перишан йүзүнден гөзүни айырды.

--Сениң адың ве кесбиң нәме?

-- Давид Минйо. Мен шахыр.

Маркизиң товлам-товлам муртуның учлары гөзлерине голайлады.

--Нәмәниң хасабына яшаяң?

--Мен шахырлыкдан дашгары чопанам. Какамың сүрүсини бакян—дийип, Давид темегини галдырып, башыны белент тутуп гүрледи, йөне онуң яңаклары ал өвүсди.

--Маңа гулак гой, чопан хем шахыр, билер болсаң сениң несибәнден өрән улы багт чыкды. Бу новжуван гыз мениң жигим ханым Люси де Варени. Ол танымал асылзада машгаласындан, онуң диңе өз ыгтыярында йылда он мүн франк гирдежиси бар. Онуң зибә гөзеллигини болса өзүң гөрүп дурсуң. Эгер буларың әхлиси бирлешип, сениң чопан йүрегиңи авлап бенди эден болса, екеже сөз айтдыгың— гөзел ханым сениң машгалаң боляр. Мениң сөзүмиң арасыны бөлме. Шу гүн агшам мен бу зенаны виконт де Вилмориң галасына алып бардым, мунуң эли виконта вада берлипти. Мыхманлар жем болупды: руханы муны асылзадалыгы хем байлыгы бабатда өзүне кыбап киши билен никасыны гыймага тайярды. Ынха, бирден мәхрабың янында дуран уям, дашындан гөрәймәге асыллы, диен эдижи бу асылзада гыз маңа гаплаң ялы топулып, мени евузлыкда, залымлыкда хем шер ишлерде айыплап, кераматлы дин хадымының янында мунуң адындан виконта берен сөзүми сындырды.

Мен шол дем он мүн мелгуның, йүз мүн иблисиң адындан касам эдип, шу гиже өңүмден чыкан илкинжи адама—исле шазада, исле көмүрчи, исле огры болсун, маңа пархы ек, уямы дурмуша чыкаржакдыгыма әхт этдим. Чопан, сенем илкинжи болуп өңүмден чыкдың. Ханым хөкман шу гижәниң ичинде никасы гыйлып, дурмуша чыкаймалы. Сен гөвнесең саңа, егса-да башга бирине. Саңа пикирленмәге он минут пурыжа берйән. Сөз айтжак болуп азара галма, совал берибем йүрегиме дүшжек болма. Чопан, он минут, ханха эййәм ол гечип башлады.

Маркиз поссужак бармаклары билен столда деп чалып башлады. Онуң мысаласы айгытлы нетижә гарашян маска өврүлди. Аслында, маркизиң мәхнәт гөвреси, болуп отурышы пенжирелери, гапылары мэкәм япык әпет даш тама меңзейәрди. Давид нәмедир бир зат айтжак болды, эмма женабың газаплы гарайшыны гөренинден сөзлери бокурдагына тегек болды. Ол яшажык зенаның янына барып, тагзым кылды.

--Ханым, сиз мениң чопандыгымы эшитдиңиз—Давид хайран галды: новжуван женаның гөзеллиги, кадды-каматы онуң суссуны басаймалыды, Давид утанаймалыды, эмма ол сөзлери шейле еңил айдярды.—Мен чопан, йөне арам-арам арзув-хыялымда өзүми бейик шахыр хөкмүнде гөрйән. Шахыр диймек гөзеллиги сөймек, гөзеллиге тагзым этмек ахыры, мен

гөзеллиге учрамда арзувларым ганат ачяр. Мен сизе нәдип гуллуқ эдип билерин, ханым?

Овадан гыз балкылдап янян перишан гөзлерини Давиде дикди. Чопаның ачык хем ылхамдан нурланан йүзи айгытлы пурсатда берк карара гелен гайдувсыз адамың кешбине меңзеди, онуң кувватлы хем бердашлы гөвреси, мавы гөзлериндәки рехимдар дертдешлик, белки-де, көп махаллардан бәри мәhre хем хош сөзе зар болан ажайып зенаны шейле бир толгундырды, хатда онуң овадан гөзлери дессине ярым-яш болды.

--Женап --гыз ювашжа гүрледи.—Мениң гөвнүме, сиз догручыл хем мәхрибан адам. Бу женап мениң агам, какамың сүйтдеш доганы хем ери-гөгүн арасында мениң еке-тәк хоссарым. Ол мениң эжеми сөййәр, мени болса итден бетер йигренйәр, себәби мен эжеме өрән меңзеш. Агам мениң яшан өмрүми дуршуна жебри-жепа, сонсуз сүтеме өвүрди. Мен хатда онуң газаплы гарайшындан хем горкуп, мундан өң хич хачан онуң гаңыршына гайтмага милт эдип билмәндим. Эмма шу гүн агшам ол мени менден үч эссе улы гарры адама дурмуша чыкаржак болды... Женап, мен зерарлы шейле бишейкел ягдая дүшениңиз үчин мени гүнертлемәвериң. Сиз, әлбетде, агамың бу кемакыл теклибинден йүз өвүрип билерсиңиз. Йөне хер нәмеде болса, яңкы айдан йүрекдеш сөзлериңиз үчин миннетдарлык айтмага маңа ыгтыяр эдиң. Көпден бәри хич ким мениң билен шейле мылакатлы гүрлешмәнди.

Шахырың гөзлеринде рехимдарлыкдан башга нәхилидир бир бейик дуйгы алавлады. Гөрнүшине гөрә, ол хакыкы шахыр болмага чемели, себәби Ивонна дүйбүнден унудылды: нәтаныш гызың нәзенин гөзеллиги терлиги, тәмизлиги, әйжежиклиги билен шахыры өзүне бендиван этди. Гыздан күкейән мүшки-әнвериң йити ысы шахырың калбында әнтек башдан гечирмедик дуйгуларыны оярды. Ол серви камат гыза эзиз назарыны салды, овадан женан болса йигидиң мәхир-мухаббетден долы бакышындан гүл-гүл ачылыпды.

--Он минутда мен көп йылларың довамында буйсанч билен эле салып билжек багтыма етйән—Давид ынамдар гүрледи.—Ханым, мен сизиң кеч ыкбалыңыза дөземок дийсем-- мениң ялан сөзледигим болар. Ек, мен сизи сөййән. Сизиңем сөймегиңизе гарашмага мениң хукугым ек, эмма сизи бу залымың пенжесинден алмага вели, маңа ругсат эдиң. Ким билйәр, узагындан сизиңем мени сөймегиңиз ахмал. Мен пикир эдйән, ынанян: мениң рөвшен гележегим бар. Мен өмүр боюма чопан болуп йөрмен ахыры. А хәзирликче, мен сизи бүтин йүрегим билен сөерин, сизиң дурмушыңызың бейле пажыгалы хем хасратлы болмазлыгы үчин әхли тагалланы эдерин. Сиз маңа ыкбалыңызы ынанмага хет эдип билжекми, ханым?

--Вах, сиз маңа дөзмезчилик зерарлы өмрүңизи пида эдйәрсиниз!

--Ек! Мен сизи сөййән! Вагт түкенип баряр ханым.

--Соң сиз пушейман эдерсиңиз хем мени йигренерсиңиз.

--Мен диңе сизиң багтлы болмагыңыз үчин, сизе мынасып болмак үчин яшарын.

Гызың эйжежик эллери япынжадан чыкып йигидиң гөдөңси пенжесине дүшди.

--Мен сизе ыкбалымы ынаның—гыз пышырдады—белкем, сөйги сизиң пикир эдишиңизден хас ир гелер. Женап агама айдың. Мен онуң айылганч назарының эмиринден гутулсам, белки, мен буларың эхлисини басым унударын.

Давид маркизиң янына барды. Мәхнәт гара гөврә чала гобсунды, онуң яңсылы назары дивар сагадына гөнүкди.

--Ики минут галды. Чопана бай хем овадан гыз билән никалашмак карарына гелмәгә секиз минут етерлик болды! Хова, онсоң чопан, сен бу гызың әри болмага разымы?

Давид буйсанжаң башыны белент тутуп, мердана гөрнүшә гирди:

—Ханым маңа дурмуша чыкмага разы болуп, мени бейик мертебә гөтерди.

--Ажап айдылан сөз!—Маркиз хайкырды.—Женап чопан, сизде асылзадалыкдан аламанат бар. Гепиң күлә ери, ханымың бижесинден хас пәс беләбетерем чыкып билерди. Инди болса дин хадымы билән он мүн мелгун әжаза берен дессинә бу иши тамамлалың!

Маркиз шпагасының дессеси билән дуб столы урды. Дуршы билә саңңылды болуп мейхананың эси зала гирди: ол маркизә яранжак болуп ене бирнәчә шәм гетирен экән.

--Руханыны гетир! Гидишиңден гелшиң чалт болсун! Дүшүндиңми? Он минутың ичиндә алнымда руханы дикигазык болсун, егса... —маркиз арлап, хөкүм әйледі.

Мейхананың эси шәмләри ташлап, залдан атылып чыкды.

Укусыңдан долы ачылып билмедик хувжук сач-сакаллы руханы ылгашлап гелди. Ол дессинә Давид Минйә билән Люси де Варени никадан гечирди, маркизиң оклан алтыныны гапып, жантайына атып, ене гижәниң түмлүгине сиңип гитди.

--Шерап!—маркиз бармакларының арасы гиндән ачык горкунч пенжесини мейхананың эсинә узадып, буйрук берди.—Бадалары долдур!

Ялпылдашып янян шәмләриң өчүгси ягтысында маркизиң гахар-газапдан хем гедемликдән ярадылан гөврәси дагың әпет гаясы ялы столуң үстүнә эгилди, ол уясына дергазап середениндә онуң көнә сөйгүсиниң ятламасы гөзлериндән зәхәр болуп чабраян ялыды.

--Женап Минйә,--ол булгурыны гөтерип сөзә башлады—Сиз шерабыңызы ичмездән бурун, маңа гулак гоюң. Сиз тутуш өмрүңизи гурт болуп ичиндән ийжәк зенана өйлендиңиз. Онуң ганында, эмер-дамарында гап-гара яланың, нежис этмишләриң лагнаты бар. Ол сизиң депәңиздән бедбагтлык хем масгарачылык индерер. Онуң овадан гөзлериндә, нәзенин гөврәсиндә иблис отыр, иблис онуң дили билән гүрлейәр, ол сизиң ялы дайханың әнтерпегини өвүрип, дурмушыңызы довзаха өвүрер. Ынха, сизиң гелжәкки багтлы яшайшыңызың кепили, женап шахыр. Инди ичиң. Ханым, ахыры мен сиздән дындым-ов.

Маркиз мейини ичди. Хамана дуйдансыз тыг ярысы салнан ялы, овадан ханым йүректәпаралайжы сес билән иңңилдәди. Әли булгурлы Давид үч әдим

әдип, маркиздің габат гаршысына гечди. Шу пурсат оны ким гөрсө-де чопандыр өйтмезди.

--Женап, сиз яс-яңы маңа “женап” дийип мени белент мертебә гөтердиңиз. —Давид өрән асуда гүрләп башлады.-- Асылзада ханыма өйленмегим кәбир меселеде мени сизи дережәңизе голайлашдырандыгына, айдалы, гөни дәл-де гыйтаклайын болса-да, келләме гелен бир ишде женап монсенйор билен дең дережеде гүрлешмәге хукук берйәндигине ынам әдип билеринми?

--Ынам әдип билерсин, чопан —дийип, маркиз йигренч билен яңсылады.

--Әгер шейле болса—Давид булгурындакы шерабы гөни маркиздің гөзлерине серпди—белки, маңа сизин билен урушмага-да хукук берерсиниз.

Маркиз дергазап болды, ол гөклерин гүммүрдиси ялы гүнленч хайкырды. Онуң аррылдысы лагнат болуп зала долды. Ол гара гынындан шпагасыны чыкарып, әнтект залдан чыкып етишмедик мейхана эсине гыгырды.

--Ол хайвана шпага бериң!

Маркиз зенана тарап өврүлип, айылганч овазы билен гүлди, гыз гөргүлинин йүрежиги чага кирпи ялы дүйрүкди. Ол:

--Ханым, сиз агаңызы көп дерди-алада гойярсыңыз. Мен сизи бир гижеде әре чыкарып, шол гиже хем дул гоймалы болдум.

Давид гызарып-бозарып:

--Мен гылычлашып билемок—дийди.

--Гылычлашып билемок--дийип, маркиз яңсылап, онуң дегнасына дегди.—Әйсе биз гарамаяк наданларың әдиши ялы бири-биримизи таяклап әйимизи етирмелими? Әй, Франсуа! Мениң сапанчаларымы гетир!

Франсуа ылгап гидишине каретадан ялпылдап дуран дашы күмүш билен безелен ики саны уллакан сапанчаны гетирди. Маркиз онуң бирине чопана зыбырдатды.

--Столуң ол башына барып дур!—дийип, маркиз дергазап гыгырды—Чопанам сапанчаның гулагыны гысманы башаряндыр. Маркиз де Бопертюиниң оқундан өлмек багты хер өңетене миессер әдибем дуранок.

Чопан уллакан дуб столуның бир четине, маркиз бейлеки четине гечди, олар гапма-гаршы дурдулар. Горкусындан яңа хайяды гөтерлен мейхана эеси межалсыз бармакларыны сандырадып, самрап башлады.

--А-алы ж-женабым, Исаның ха-хакына! Мениң өйүмде дәл! Мениң өйүмде ган дөкмәң, мени тоздуарсыңыз... Ган дөкүлен мейханама мүшдери гелмез!..

Маркиздің дергазап назары мейхана эесиниң дилини баглады.

--Зүвветдин!—Маркиз де Бопертюи гыгырды.—Дишлериңи шақырдадып дурмаңы бес эт! Әгер башарсаң бизе сигнал бер.

Мейхананың хожайыны ики дызына йыкылды. Онуң еке сөз айтмага рагваты екды. Эмма ол олары өйүнде атышдырмажак болуп нәхилидир бир аламат әдйән шекиллиди. Себәби онуң өйүнде дуэл болса онуң мейханасы тозарды. Яшажык зенан өрән айыл-сайыл:

--Сигналы мен берерин—дийди. Яңыжа дурмуш гуран овадан гыз Давидиң янына барып, адамсыны эизләп оғшады. Гызың гөзлери балкылдап,

яңаклары ал-элван өвүсди. Ол диварың янына барып санамага башлады, гаршыдашларың сапанчасының нили галып, бирек-биреге гезелди.

--Элипбийде языланлары язмалы.

Ики сапанча-да бир бада диен ялы гөчди, залда гойлан сан-сажаксыз шемлериң ялны екеже гезек тисгинип, ыранып гитди. Маркиз бармаклары гинден ачылан сол пенжесини столың эрнегине дирәп яңсылы йылгырарды. Давидем өңкүси ялы дим-дик дурды: ол эмай билен йүзүни өвүрип, назарыны овадан зенана дикди. Бирденем гейимасардан гачан көйнек ялы сес-селемсиз ере язылды.

Яңыжа дурмуша чыкып, эйяәмем дул галан гелин горкудан хем хасратдан яңы жынссыз гыгырып, Давидиң янына ылгап барып, онуң үстүнә эгилди. Ол адамсының ярасыны сынлап, башыны галдырды, онуң овадан диделеринде ене овалкы пажыгалы гам-гуссасы пейда болды.

--Гөни йүрегинден—дийип, зенан пышырдады.—Онуң эзиз йүрегинден!

--Карета мүнүң!—Маркизиң элхенч сеси жайда гүммүрдәп гитди.—Үмүш-тамша ченли мен хер эдерин-хесип эдерин, эмма сенден дынарын. Шу гижә сен ене әре чыкарсың, эмма индики адамың өлмөз. Эзизим, мен сени кимдигине гараман илкинжи душана чатарын: гаракчы-галтаман болса-да, дайхан болса-да, маңа пархы ек. Эгер елда бизе хич киши душмаса, мен сени дервезәни ачан гапыгулуна әре берерин. Араба мүнүң!

Өлсө-де пис пыглындан дөнмежек маркиз, юкажык япынжасына чоланан зенан, эллери сапанчалы шатыр дагы гарашып дуран карета йөнелдилер. Арабаның агыр тигирлериниң гүңленч сеси укулы көчеден яң болуп барялды. “Күмүш мытара” мейханасының эсиниң аклы чашып, өлен шахырың жесединиң янында нәме эдерини билмән сазанаклап отырды. Йигрими дөрт саны шемиң ягтысы ялпылап дуран столуң үстүндә танс ойнаарды.

САГА СОВУЛЯН ЕЛ

Шейлеликде, үч лйе узан ел бирден Давиди улы алада гойды, себәби баиҗа бир көп гатнавлы улы ел онуң елуны кесип гечди. Давид бир салым ойланып дурды-да, саг ела дүшүп гидибәрди.

Давид елуң нирә баряныны билмейәрди, эмма ол шу гижә мүмкин болдугындан Вернуадан ара ачмалыды. Ол бир лйе ел гечип, уллакан галаның янына барды, гөрнүшине гөрә ол ерде яңыжа улы дабара тамам болупды. Галаның әхли пенжирелеринде ышык янәрды: нагышланан уллакан даш дервезеден чыкып гиден мыхманларың кареталарының тозаны ыгым-сагым гөрүнйәрди.

Ене үч лйе ел гечен Давид ядап-ерулды. Ол елуң якасына сенубер агажының пүр-пудаклы шахаларыны дүшенип ымызганды, соңра ене нәбелет елы билен гидибәрди.

Ол бәш гүнләп шол уллакан ел билен гитди: ядаса, тебигатың өзи үчин тайярлан от-чөплеринден дүшек эдинип ятды, кәте дайханларыңка мыхман

болуп, оларың гара чөрегинден гарбанып, саман-сыпалда ятды. Сувсаса, чешме-чайың жана шипа сувундан чопан бадасыны долдуруп ичди.

Ахыры ол уллакан даш көпрүден гечип, бейлеки адамлара гараныңда, шахырлары демиртикенли я лавр жыгасы билен хас арзылаян ала-шовхун шәхере етишди. Арабаларың тигирлериниң хем пыядаларың аяк сеслерине гарышдырып, Париж якымлы гаршы алыш айдымыны пессай сесде айданын-да Давидиң дем алмасы йыгжамланды.

Давид Конти көчесинде ерлешен гадымы даш жайың екаркы үчегинде бир отагы кирейине алыпды, өзем көне отургычда отуруп, гиже-гүндиз гошгы гошярды. Бир махаллар бу көчедәки кашаң жайларда шәхериң важып хем танымал асылзада адамлары яшапды, инди болса ол көне жайлар тозгунчылыгың, гарып-гасарлыгың ызы билен гелйән гарып-гасарлара месген болуп хызмат эдйәрди.

Бу көчеде ерлешйән дашдан жайлар уллаканды, оларың бирничесинде кереп гурян дүшдүшлерден, тот-тозандан башга зат галмадык-да болса, олар шиндем гадымкы ховалалы белентлигиниң аламатыны саклап отырды. Гижелер гылычларың сеси, бир мейханадан икинжи мейхана гөч эдйән мейхорларың сермест гохи яңланярды. Бир махаллар мертебели дүзгүн-нызамлы көчеде инди серхошларың гыкылыгы, гөдек гох-галмагаллар хөкүм сүрйәрди. Давид хут шу көчеде өзүниң гарып гапжыгына лайык отагда месген тутупды. Ол гүндиз Гүнүң ягтысында, гиже шемиң ышыгында ирмән-арман шыгыр язярды.

Бир гүн ол үйтгевсиз дүнйәниң иер-ичеринден чөрек, дорог билен бир чүйше арзанбаха чакыр алып өйүне доланыпды. Давид тукат басган-чаклардан отагына чыкып гелйәркә гарашылмаян ягдая, шейле бир овадан зенана, хатда шахырларың чырпынып дуран арзув-хыялларында-да беян эдип билмейән яшажык зенанына учрады. Зиба зенаның эгниндәки узын япынжасының өңи ачылып, гымматбахадан непис көйнеги гөрүнйәрди. Зенаның серине гелен зерре пикирем онуң дуры гөзлеринде шөхлеленйәрди. Анжайын зенаның гөзлери бирде тегеленип, чаганыңкы ялы садалач, бирде-де сыган гызының гөзлери ялы нәз билен сүзүлип, өзүне бенди эдип ташлаярды. Яшажык зенан бир эли билен беземен көйнегиниң этегини сәхелче гөтерип, лента багжыгы чөзүлән узын өкжели кичижик көвшүни гөркезди. Аперин, гөр ол нәхили ылахы пери-пейкер! Хей, оңа нәзижек билини эпмек болармы, ол зиба гөзеллиги билен гөзлери гөнендирмәге хем перман бермәге дүнйә инен мелике ахыры!

Белкем, ол Давидиң гелйәнини гөрүп, онуң хемаятына гарашып дуран болса герек.

О! Овадан зенан екаркы гата чыкылян басганчакларың ортасында дураны үчин өзүни багышламагы женапдан хайыш эдйәр! Эмма онуң өкжелиже көвши...Дийсең йигренжи! Ери, о көвше нәме айдып диерсиң! Хемише шол лентадан багы чөзүлип дур-да. О, эгер женап тапбилер мәхрибан киши болсады!

Гызың эйжежик аяжыгындакы көвшүң хәли-шинди чөзүлйән багжыгыны даңып дуран шахырың бармаклары сандыраярды. Шахыр нәмәлим бир

ховсаланы дуоуп, дессине отагына юмлукжагам болды, эмма ажайып гөзелиң ала гөзлери сыган гызыныңкы ялы нэз билен сүзүлип, Давиди өзүне бенди эдип ташлады. Давид басганчагың сөесине япланды, онуң элинде арзанбаха чакыры барды.

--Сиз нэхили мылакатлы экениңиз—анжайын гыз йылгырып сорады.—Женап, сиз, мегерем, шу жайда яшаянсыңыз?

--Ховва, ханым, мен шу жайда яшаян.

--Мегерем, сиз үчүнжи гатда яшаянсыңыз?

--Ек, екарда ханым.

Овадан зенан бирден голжагазыны салгап гойберди.

--Багышлаң. Ерликсиз совал бердим. Женап мени багышлар дийип тама эдйән. Сизиң ниреде яшаяныңызы сорамак дүйбүнден гелшиксиз-дә.

--Айдяныңыз нәме, ханым. Мен...

--Ек,ек, гереги ек. Мен инди гөдек хата гойбереними билйән. Эмма мен нәдейин: шу жаям, шу жай билен баглы әхли затларам мени өз гүнүме гоаянок. Бир махаллар бу жай мениңкиди. Мен хәли-шинди бу жая гелип, гечип гиден багтыяр гүнлерими ятлаян. Гой, бу мениң өзүми акламага делилим болсун.

--Сизе өзүңизи акламагың зерурлыгы ек...Маңа гүрлемәге ругсат эдиң—Давид сакавлап гүрледи.—Мен иң екаркы гатда, басганчакларың гутарян ериндәки кичижек отагда яшаян.

--Алынкы отагдамы?

--Ек, ханым, ардындакыда.

Гөвни гиңән адамың хашшлдысына меңзеш еңилжек дем алыш эшидилди.

Ханымың гөзлери ене тегеленип, садалач гөрнүше гирди:

--Мен сизи мундан артык эгләп дурмайын, женап—Мениң жайыма говуҗа середевериң. Вахей! Ол инди диңе ятламаларымда мениң жайым. Саг болуң, эден ягшылыгыңыз үчин гаты миннетдардырын.

Зиба зенан ызында овадан йылгырышыны хем үстүне сепинен мүшки-энвериниң йити ысыны ядыгәр галдырып гитди.

Давид ылла дүйшүң ичинден барян ялы басганчаклардан екарык галярды. Бир салымдан дүйш зым-зыя болды, эмма онуң эзиз йылгырышы хем мүшки-энвериниң йити ысы Давиди ызарлап, онуң ынжалыгыны алды дурды. Нәбелли зенаның сырлы кешби жадылы гөзлер хакда мерсийәни, илкинжи бакышда дөрөйән сөйги айдымыны, бендиван эдижи зүлплер хакда оданы, эйжежик аякдакы гырмызы багжыклы көвүш хакда сонети язмага онуң ылхамыны жошдурды.

Гөрнүшине гөрә, ол хакыкы шахыр экен, себәби Ивонна бир эййәм унудылыпды. Нәзенин женаның гөзеллиги тәмиз терлиги, анжайынлыгы билен оны бендиван эдипди. Зиба гөзелден күкейән хошбой ыс шахырың калбында шинди башдан гечирмедик нәмәлим дуйгуларыны оярды.

xxx

Бир гүн агшам шол жайың үчүнжи гатындакы өйлерин биринде столуң башында үч адам отырды. Өйүң бар гош-голамы үч отургычдан, үсти янып дуран шемли столдан ыбаратды. Ол үчүн бири депесинден дабанына ченли гара гейнен мэхнет пыядады, онуң дашындан гедем кишидиги гөрнүп дурды. Товланып гойберилен муртуның учлары йигренжи яңсы билен бакян гөзлерине гирэйсем диййәрди. Онуң гаршысында яшажык зенан отырды: зенаның овадан гөзлери бирде тегеленип, чага гөзлери ялы сада болярды, бирде нэз билен сүзүлип, сыган гөзлери ялы бендиван эдип ташлаярды, хэзир болса ол гөзлөр шөхрада сувсан дил дүвүшижиниң гөзлери ялы январды. Үчүнжи пыяда гарадангайтмаз батыр, сабры-караы гутарып, агзындан от совурян гылычгемренди. Гара гейнен мэхнет пыяда билен зенан оңа капитан Дерол дийип йүзленйәрдилер.

Капитан столы юмруклап, бирнеме гахар-газабыны жылавлап:

--Шу гиже! Ол яры гижеки ыбадата гиденинде мен онуң егуна янарын! Биманы дилдүвшүклер халыс йүрегиме дүшди. Бессир, шертли белгилерден, шифрлерден, пынхан йыгнанышыктардан ве шоңа меңзеш болгусыз гөргабырлардан дойдум. Догручыл дөнүк болалың. Эгер Франция ондан дынжак болса, оны дузага дүшүржек, тора габажак болуп йөрмән, мен оны ачыкдан ачык өлдүрерин. Ынха мениң ахыркы сөзүм. Мен өз сөзүми иш биленем дурмуша гечирерин. Мен оны өз эллерим билен өлдүрерин. Шу гиже ол килисэ ыбадата гиденинде.

Зенан капитана нэзенин назарыны салды. Зенан халкы хатда дилдүвшүжи боланында хем биманы эдерменлигиң алнында баш эгйәр-дә! Гара гейнен эркек киши муртуның учларыны товлап гойберип, асылзада тербиесини аланы үчин егындан гарылжак сесини бираз юмшадып гүрледи:

--Гадырдан капитан, шу сапар мен сизиң билен долы ылалашярын. Мундан артык гарашмагың хажаты ек. Көшк горагчыларының арасында бизе вепалы ынамдар адамлар етерлик бар, диңе батыргай херекет этмегимиз герек.

--Шу гиже—капитан Дерол янадан столы юмруклап гайталады.—Сиз мениң диййәними эидйәнизи, маркиз: мен оны өз эллерим билен өлдүрерин.

--Эгер шейле болса, онда бизе бир меселәни чөзмек галяр--дийип, маркиз пессай сес билен гүрледи.—Көшкдәки тарапдарларымызы хабардар эдип, олар шертли аламаты дуйдурмагымыз герек. Бизе иң вепадар адамлар патышаның каретасыны угратмалы. Эмма шу махал ким гүнорта дервезә бармагың хөтдесинден гелип билер? Олары хэзир Рибо гораяр: оңа бизиң хатымызы говшүрүп болса, ишиң битдиги!

--Хаты мен уградып билерин—Зенан чүрт-кесик сөзледи.

--Графиня, сизми?—маркиз агыр габагыны гөтерип сорады—Сизиң вепалылыгыңыза сөз ек, оны биз билйәс, эмма...

--Маңа гулак гоюң!—Овадан зенан еринден туруп, эйжежик голуны стола дирәп елдашларына йүзленди.—Шу жайың үчегинде обада гелен бир йигдекче яшаяр, ол бакян гоюнлары ялы дийсең сада хем ювашжа. Мен жая гирип баряркам, чыкып баряркам басганчакда оңа бирнәче ела душдум. Ол сизиң билен душюшян шу отагымыза янашык отагларың биринде яшаян болаймасын дийип ховатырланып, онуң билен гүррүңдеш болдум. Эгер сиз

оңласаңыз ол мениң элимде. Үчекдәки отагында гошгы язар, чакым чак болса, бетбагт маңа ашык. Ол мениң табшыран ислендик ишими битирмәге тайяр. Хаты көшге шол әкидер.

Маркиз столуң башындан туруп, отуранлара баш эгди-де:

--Ханым, сиз маңа сөзүми соңлатмадыңыз. Сизинҗе вепалылығыңыз өрән белент, йөне барыбир оны сизинҗе пайхасыңыз хем жадылайжы гөзеллигиңиз билен деңешдирип болмажагыны айтмак иследим.

Олар үчүнжи гатда шейле сөхбет эдйәркә Давид өз түнегинде -----

сөйгүси хакда язан шыгрыны сынтгылап отырды. Ол гапының чекинҗеңлик билен какылышыны эшиденинден, йүреги гүрсүлдәп гүйчли уруп башлады. Шахыр гапыны ачан бадына алнында дуран таныш, эмма нәтаныш зенаны гөрди. Ол баякы көвшүниң багжыгы чөзлен гызды. Зенан хамана ызарланмадан халас болан ялы агыр-агыр дем алярды, онуң гөзлери болса чаганыңкы ялы тегеленип, садалач бакярды.

--Женап, мениң депәмден бетбагтлык ийнди—дийип, зенан пышырдады—Мениң гөвнүме, сиз рехимдар, ак гөвүнли, эдип билсеңиз ягшылык эдйән адам. Мениң сизден башга йүз тутжак кишим ек. Вах, мениң нәче ылганымы бир билседиңиз, көчеде болса зенан гөрсе сүйкенип йөрен жалатайлар кән. Олар лак атып, хабар гатып көчеде йөрәтмеселер нәме! Женап, мениң эжем демини санап ятыр. Мениң агам патыша горагының капитаны. Кимдир бириниң дерхал оңа хабар етирмеги гөрек. Мен сизе бил баглап, ынам эдип билеринми...

--Ханым!—Давид ажайып женаның сөзүни бөлди. Зенана көмек этмек ислеги билен шахырың гөзлери январды. --Сизинҗе ынамыңыз мениң ганатым болар. Сиз динә оны нәдип тапып боляныны айтсаңыз бес.

Зенан оңа агзы елимленен букжаны берди.

--Дессине көшкүң гүнорта дервезесине, ядыңыздан чыкарайман, көшгүң гүнорта дервезесине барып горагдакы серкердә “Лачын хөвүртгесинден учды” диерсиңиз. Ол сизи дессине гойберер, сиз шол бада көшгүң гүнорта гирелгесине барарсыңыз. Горагда дуранларың серкердесиниң янына барып яңкы парола гайталарсыңыз, эгер серкерде “Гой, ислән вагты уруберсин” дийсе оңа хаты берерсиңиз. Бу парол маңа агамың ынанан пынхан сыры: юрта толгунышык үстүне толгунышык, дилдүвүшижилерден яңа патышаның жаны ховп астында, иңрик гаралдыгы хич кеси көшгүң голай-голтумынданам элтмейәрлер. Эгер сиз шу хаты мени горагда дуран агама говшуруп билсеңиз, мениң мәхрибан эжем гөзлерини бакы юммаздан озал оглуны соңкы гезек гөрүп билер.

--Мен хаты хөкман говшурамын! --Давид хыруч билен гүрледі—Йөне мен гижәниң бир махал чагы өйүңизе ялңыз гойберип билеринми? Мен...

--Ек, ек. Сиз гыссаның! Хәзир хер бир секунт гымматлы.—Зенан овадан гөзлерини сүзүп, сыганыңкы ялы жадылайжы назарыны шахыра дикди—Хачан-да болса бир вагт мен сизинҗе эден ягшылығыңызы хөкман ерине салжак боларын.

Шахыр хаты гурсакдакы жүбүсінде йыгышырып, басганчакларда башаша бөкүп гитди ашаакы гатлара гаршы. Онуң гарасы йитенсоң зенан үчүнжи гатдакы отага гелди.

Маркиз агыр габакларыны гөтерип сораглы назарыны зенана дикди.

--Ел болуп гитди. Ол өз бакян гоюнлары ялы чакган хем акмак—дийип, зенан жогап берди.

Стол капитан Деролың күдүң ялы юмругының зарбына сандырап гитди.

--Йүз мүң мелгун!—капитан гыгырды.—Мен сапанчамы ядымдан чыкарыпдырын. Өзгэниң ярагына болса мен ынам эдип билмен!

--Алың мениң сапанчамы!—Гара гейнен маркиз япынжасының ашагындан күмүш билен нагышланан уллакан сапанчасыны чыкарып капитана узатды. Мундан ынамдар сапанча болуп билмез. Эмма хабардар болаверин, сапанчада мениң туграм бар,үстесине өзүмем шүбхе астында. Чен болды.. Мен шу гиже Парижден ек болуп гидип, саба билен өз галама бармалы.Эзиз графиня, биз сизиң ызыңыза дүшмэге тайяр.

Маркиз шеми үфлэп өчүрди. Япынжасына чоланан зенан, ики женап басганчаклардан хүшгэр дүшүп Конти көчесиниң янелунда көпчүлиге гарышып гитдилер.

Давид ел болуп йүвүрди. Патышаның көшк багының гүнорта дервезесине баранында онуң дөшүне йити гылыч кесе гоюлды, эмма шахыр:”Лачын хөвүртгесинден учды” дийип паролю айдып, гылыжы дөшүнден айырды.

Горагчы:

--Гечевер достум,өзүңем бежит бол.

Көшгүң гүнорта гирелгесинде хем оны тас саклапдылар, эмма Давиди ене шол пынхан сөз----- горагдакылара жадылы гүйжүни гөркезди. Оларың арасындан бир өңе чыкып: ”Гой уруберсин...” дийди. Шол пурсат гарашылмаян вака йүзе чыкып, горагчылар чалшылды. Гөзлери ичинден гечип барян бир харбы гейим-гежимли киши горагчыларың арасындан сайланып, Давидиң элинден хаты алды. Ол “Ызыма дүшүң” дийип, Давиди өрэн улы көшк алып барды. Ол букжаны ачып, хаты гыссаглы окады. “Капитан Тетро!—ол гапдалдан гечип барян мушакатер лыбаслы серкердө гөркезме берди.

--Гүнорта дервезэниң хем гүнорта гирелгэниң сакжысыны туссаг эдип, дессине түрмэ атың! Оларың орнуна ынамдар,ыгтыбар серкерделери горагда гоюң.—Ол Давиде ене—Сиз болса ызыма дүшүң—дийди.

Серкерде Давиди дәлизден гечирип, көшгүң гиң хем кашаң кабулханасына элтди, кабулханада гайыш креслода гара гейимли киши агыр пиирлере батып отырды. Серкерде шол адама йүзленип:

--Сизиң алы хезретлериңиз, мен сизи айтдым ахыры, ач алакалардан долушы ялы, көшгүң ичи дөнүклерден, ичалылардан долы дийип. Сизиң алы хезретлериңиз болса оны мениң фантазиямың мивеси хасап этдиңиз. Ынха, бу адам шол дөнүклериң көмеги билен көшге гирипдир. Ол бир хат гетирипдир, ынха мен оны тутуп алдым. Мен бу адамы сизиң дергэхиңизе алып гелдим, сиз мениң ода-көзе дүшүп йөрмегимин йөне ере дәлдигине ынанарсыңыз дийип.

Патыша гайыш креслосында чалажа гобсунып:

--Сорагы өзүм этже-дийди. Ол агыр габакларыны зордан гөтерип, буланчак назарыны Давиде дикди. Давид бир дызына чөкди.

--Сен ниреден гелдиң?—патыша сорады.

--Оры ве Луара департаментиниң Вернуа обасындан.

--Парижде нәм ишләп йөрсин?

--Мен..Мениң шахыр болмак максадым бар, сизин алы хезретлериңиз.

--Вернуада нәме пише эдйәрсин?

--Какамың доварларыны бакян.

Патыша ене гобсунды, онуң гөзлери рөвшенленип гитди.

--О! Боз мейданлардамы?

--Хава, сизин алы хезретлериңиз.

--Сен ала мейданларда яшаяң. Сен үмүш-тамышда өйден чыкып гидип,сабаның сергин ховасындан дем аляң, гырымсы агачларың арасында майсалыкда янбаш уряң. Доварларыд болса байырларда агып-дөнүп йөр: сен чешме сувундан ганярсың. Агажың көлегесинде отурып хезил эдип, датлыжа гара чөрегиңи иййәрсин, токайлыкдан сайраян гара жокжокыны овазыны диңлейәрсин. Шейле герек чопан?

--Хава, сизин алы хезретлериңиз—Давид деми-демине етмән гүрледи.—гүлден гүле гонян баларыларың сесинем, байырларда үзүм йыгып йөрен гызларың айдымынам диңлейән.

--Хава, хава —патыша гыссанмач халда онуң сөзүни бөлди.—Элбетде, үзүм йыгян гызлар айдым айдяндыр: эмма гара жокжокулар! Сен оларың сыкылык чалшыны эшитдиңми, шахыр? Олар токайда йыгы-йыгыдан сайраярлармы?

--Сизин алы хезретлериңиз, жокжокулар дүнийәниң хич бир еринде бизин Вернуа обамыздакы ялы ажайып сайраян дәлдир. Мен оларың сайрайшыны гошгуда беян этмәге сынандым.

--Сен ол гошгыңы ятдан билйәмиң?—патыша галкыжаклады.—Мен көпден бәри гара жокжокуларың сайрайшына зар. Оларың хош овазыны гошгуда беян этмек, шалыга, тагта эе боланыңдан ягшы ахыры! Агшам дүшдүги сен сүриңи агыла габаянсың хем аваданчылыкда асуда отурып чөрегиңи иййәнсин. Ханы маңа шол гошгыңы айдып бер,чопан.

--Ынха, ол гошгы шахым—Давид хормат хем улы ыхлас билен гошгы окамага башлады.

Серет, чопан, овлак-гузулаң сениң
Бөкжеклешип, тер майсаны сайлаяр.
Диңле, ел ойнаяр арчаң теллерин,
Паның дилли түйдүжеги сайраяр.

Эшидйәмиң, ел саз чалып сөвүтде,
Гөр-ха, учуп баряс сүриңе сары.
Бизе йүң бер, гурунара хөвүртге,
Йылынара...

--Сизиң алы хезретлериңиз—серкердәнің кесгин сеси шахырың сөзүни кесди.—Маңа бу шахырсумага сораг бермәге ругсат бериң. Вагт гарашмаяр. Сизиң ховпсузлыгыңызы үпжүн этжек болуп улы алада эдип йүрегинизе дүшйәним үчин мениң гүнәми гечевеиң шахым.

--Герсог д Омалың вепалылығы энче-энче сынагдан гечендир, шол себәптем ол мениң йүрегиме дүшмез.—Патыша яңадан гайыш креслосына чөкди, онуң гөзлери ене буланды.

--Хеммесинден озал мен эле салан хатымы окап берейин, шахым—дийип герсог д Омал сөзе башлады.

“Шу гүн тагтың мирасдарының йылы. Эгер ол адатдакысы ялы оглуның рухуна дога окамага ярымгигедәки ыбадата гитсе, Эспланад көчесиниң бурчундан лачын өз авуны урар. Эгер ол ярымгигедәки ыбадата гитмәге мейил этсе, лачын авуна топулмага тайяр дулар ялы көшгүң гүнорта-гүнбатырындакы екаркы отагың пенжиресине гызыл чыра гоарсыңыз.”

--Чопан, сен хатда язылан сөзлери эшитдиң. Бу хаты саңа ким берди?—дийип, герсог газаплы сорады.

--Женап герсог—Давид сада сөзледі—Мен сизе жогап берерин. Муны маңа бир зенан берди. Ол эжесиниң өлүм халда ятандыгыны айдып, көшкде горагда дуран серкерде оглуны эжеси билен хошлашмага чагырып бермегими товакга этди. Мен бу хатың мазмунындан башым чыкмаяр, эмма ол женаның шейлекин ажайып хем мәхрибандыгына ант ичип билжек.

--Ханы, шол женаны суратландыр-да гүррүң бер, ол сени нәдип чочгарына чолап билди?—Герсог буйрук берди.

--Оны суратландыр! – нәзик йылгырыш Давидиң йүзүне ялкым салды гитди.—Женап, анжайын женаның гудратлы гөзеллигини беян эдер ялы сөзи ниреден тапарсың! Ол...ол Гүнүң рөвшен шугласындан, айсыз гижәниң түмлүгинден бина болан нәзенин. Ол олха агажы ялы сырдам, лейлитал ялы чее. Онуң гөзлерине середен бадыңа, онуң диделери десине өзгерйәр.атыз ялы уллакан гөзлери сүзүлип, булутларың арасындан Гүн жыкляяң Гүн ялы жадылы шугла сачяр. Ол бирден пейда боляр, шонда жүмле-жахан миневвер нурана боляр, йитен бадыңа-да дүнйә түмлүге батып, сериңи сәмедйән емшениң хошбой ысы галяр. Мен оңа Конті көчесиндәки йигрими докузынжы жайында душ гелдим.

--Хава, хут шол бизиң гөз астында сакляяң жайымыз—Герсог патыша йүзленди.—Бу сада йигидиң дилеварлығы bize шол шум графиня Кебедоның кешбини чекип берди.

--Сизиң алы хезретлериңиз, сизиң мерхеметлиңиз—Давид толгунып гүрледі.—Мениң хепбесиз самахыллыларым зарарлы бир бенде нахак нахак сүтеме сезевар болмаз-да. Бу хатда нәме языландыгына гарамаздан, өмрүмден касам эдйән: ол зенан перишде.

Герсог оңа довамлы назарыны салды.

--Шахыр, мен сени сынага салып гөржек—ол хер бир сөзүни ныптап-ныптап айтды.—Сениң патышамызың шалык лыбасларыны гейип кареталы гижәниң ярымындакы ыбадата гидерсиң. Сен бу эзмайыша тайярмың?

Давид йылгырды.

--Мен ол зенаның гаралув гөзлерине назар салдым. Маңа башга хили субутнама герек дәл. Сизем өз ислейшиңизче херекет эдибериң.

Гиже сагат он икениң ярында герсог д Омал көшгүң гүнорта-гүнбата-рындакы пенжиреде өз эли билен гызыл чыраны гойды. Белленен вагтдан он минут озал депесинден дабанына ченли патышаның лыбасыны геен Давид, герсогың голуна сөенип, йүзи гөрүнмез ялды башының капюшоныны ашак чүмүрип, көшкүң дынч алыннан жайындан өзүне гарашып дуран карета тарап уграды.??

Герсог оңа карета мүнмәге текге берди, соңра арабаның гапысыны япды. Карета дессине килисә бакан уграды.

Эспланад көчесиниң бурчундакы жайың янында капитан Тетро йигрими сөвешежиси билен шаның жанына каст этжек дил дүвүшижилер пейда болдугы меркини бермәге тайярланып дурдылар. Эмма хайсыдыр бир гарашылмадык ягдай дилдүвүшижилере планыны үйтгетмәге межбур эден борлы.

Патышаның каретасы Кристоф көчесине етди, энтөк Эспланад көчесине ченли бир квартал барды, шол пурсат капитан Дерол бир сүри каст эдижи вагшылары билен карета чозды. Патышаның каретасыны гораян эсгерлер бирбада алжырадылар, эмма дессине өзлерини эле алып, гайдувсыз гаршылык гөркездилер. Капитан Тетро гарпышыгың гоҳуны эшидип, өз эсгерлери билен ша каретасының горагчыларына көмеге етишди. Шол дем гарадангайтмаз Дерол шаның каретасының гапысыны ачып, гара япынжа чоланып отуран адамың гурсагына сапанчасыны дирәп, мәшәни гысды. Капитан Тетроның эсгерлериниң көмеге гелмеги билен Кристоф көчесинде атышык, гоҳ-галмагал гөге галды. Атышык-дан хайяды гөтерилен сарч атлар каретаны алып гачды. Каретаның яссыгында жөнап маркиз де Бопертюиниң сапанчасының оқундан вөпат болан ялан патышаның, бедбагт шахырың жөсөди ятырды.

ЭСАСЫ ЕЛ

Шейлеликде, үч лйе узан ел бирден Давиди улы алада гойды, себәби башга бир көп гатнавлы улы ел онуң өңүни кесип гөчди. Давид бир салым ойланып дурды-да, елуң якасына барып отурды.

Давид ол елуң ниреден гелип, нирә баряныны билмейәрди. Онуң гөвнүне болмаса, ол елларың ислендиги Давидиң алнында ховп-хатарлы вакалардан хөм багтыяр болмага мүмкинчиликден долы уллакан дүнийәни ачайжак ялыды. Давид елуң гырасында отуршына дүнийә назар айлады,

онун гөзлери айратын шугла сачып дуран йылдыза дүшди: Ивонна икиси оны өз йылдызы хасаплайрды. Шол пурсат онун ядына Ивонна гыз дүшди, Давид бир салым ойланып, ховул-харалыкда терс иш эден болаймайын дийип пикире батды. Гызмалыкда айдылан бирнөчө сөз үчин ол инди догдук өйүни, Ивоннаны терк этмелими? Догруданам сөйги шейле нэзик нәрсеми—сөйгиниң ыгтыбар кепили болан габанжаңлык шол сөйгүни верхем-тархам эдерми! Агшам йүрегине еңилжек ыза берен агырыны саба-сәхериң ек эдип гойберйэндигине ол өз дурмушында нөчө гезек гөз етирди. Ол хэзир ызына доланып билер, сүйжи укуда ятан Вернуа обасының хич бир адамы онун обаны терк эдип гиденем, янадан обасына доланып геленинем билмез. Ол йүрегини Ивонна багш эдипди, ол шу ерде бүтин өмрүни яшады, ол хут шу ерде-де гошгыларыны дөредип, бейик багтыны тапып билер.

Давид еринден галды, узак гиже оны алада гоян келесаң пикирлери еле гайып гитди. Ол ыгтыбар гадам уруп, обасына тарап ела дүшди. Ол Вернуа обасына гайдып геленинде калбында мөвч уран сергезданлык дуйгуларындан нам-нышан галманды. Ол мал агылының деңинден гечди: доварлар гижэниң бимахал чагы гелйән кишиниң аяк сесинден үркүп гүсүрре өрдүлөр, калбына якын ахвалдан Давидиң йүреги йылады. Ол ассажа басып өз отагына чыкып, дүшегине сүйнди-де, бу гиже нэтаныш елларда сынсырап, ажы айралыкда сергезданчылык чекип йөрмөктөн халас боланына ыкбалындан миннетдар болды.

Ол зенан йүрегине гөр нэхили говы дүшүнйэр! Эртеси агшам Ивонна гуйының башына гелди. Обаның ника гыйян кюреси ишсиз отурмаз ялы гуйының башына хемише яш-елеңлер үйшерди. Гызларың арасындан текепбир халда дишини берк гысып дурандыгына гарамаздан, Ивонна гөзүниң гыйтагы билен Давиди гөзлейәрди. Давид гызың евуз дуршундан чекинмән, онун огрын назарыны тутды, дишини берк гысса-да, илки Ивоннадан ярашык сөзлерини, соңра, билеже өйлерине гелйәркә поса-да алды.

Олар үч айдан соң дурмуш гурдулар. Давидиң какасы дийсең хожалыкчы адамды, шонун үчинем эдени оңуна болуп барярды. Ол огулның тойыны шейлебир улудан тутды, тоюң дабарасы үч лйе дан-төвереге яйрады. Обада өйленйән йигидем, дурмуша чыкян гызам говы гөрийәрдилер. Яш чатынжалар оба көчесинден той шовхуны билен гечдилер, чеменчар ерде обалылар айдым-айдып танс ойнадылар. Барлы-баржамлы какасы Дре шәхеринде гуржак театрыны, гөзбагчыларам тоя гетирипди. Оларам мәрекә хезил бердилер.

Бир йыл геченсоң Давидиң какасы о дүнйә гөч этди. Давиде кашаң жай билен бир сүри довар мирас галды. Обаның ин арзылы, ин гөзел, эллери ише гелшип дуран гызам Давидиңкиди. Эх, Ивоннаның бедресиниң, мис газанының гүне ловурдайшыны бир гөрүң! Гапдалындан гечип барярканам серетсең оларың ялпылдысы гөзлериңи гамашдырып ташлаяр. Эмма гөзүңизи юмман батыргай гадам уруң, Ивоннаның чар баглыгы, овадан ләлезарлыгы сизиң гамашан гөзлериңизе янадан рөвшен

нур берер. Ивоннаның ажайып айдымы болса Грюно атаның демир уссаханасының депесине шахаларыны яйып отуран гарры каштан агажына ченли баряр.

Эмма гүнлериң бир гүни Давид көпден бәри ачылман ятан гапыржакдан депдер билен галам чыкарып, галамың терс тарапыны чейнәп башлады. Ене яз гелип, бахарың хесерли еллери онуң йүрегиниң үстүнден өвсүп гечди. Гөрнүшине гөрә, ол хақыкы шахыр болмага чемели, себәби шол дем Ивонна ятдан чыкды гитди. Жүмле-жахан ал-яшыл гейим гейдирен яз Давидиңем депесинден дабанына ченли тер хем тәмиз дуйгудан пүре-пүрледи. Токайдан хем ләлезар жүлгеден күкейән хошбой ыс онуң калбына бир энайы хесер билен толгундырды. Озаллар ол саба билен доварыны сүрүп, чемензарлыга гидерди, агшам хем саг-аман малыны агыла габарды. Инди ол хайсыдыр бир агажың көлегесинде ятып, тапан кагызына хүнжи дүзен ялы сетир ызына сетир дүзйәрди. Доварлар болса сонар мейданда агып-дөнүп отларды, а мөжеклер гошгының кынлык билен дүзүлйән яйласында, ав алмагың аңсатдыгыны билип, токайдан чыкып, онуң овлак-гузусыны апарып башлады.

Гитдигиче Давидиң гошгулары көпелйәрди, гоюн-гечиси болса барха азалярды. Ивоннаның йүзүниң реңкем, гылык-хәсиетем үйтгәп, сөзлери гөдеклешип башлады. Онуң ялпылдаян бедрелериниң, мис гап-гачларының ловурдысы өчүп, гитдигиче гөзлери янып башлады. Ивонна шахыра хепбесиз язув-позувы зерарлы доварларың тепбеди окалып, хожалыгың тозжакдыгыны айтды.

Давид чопан огланжыгы хақына тутуп, өзи болса үчегиң астындакы отага гирип, гапыны ичинден бент эдип, гошгы-шыгыр язмага башлады. Чопан огланжыгам хәсиети боюнча шахыр болуп чыкды, ол калбындакы дуйгулары гошгы билен беян эдип билмесе-де, гүнүни арзув-хыялда меймирәп гечирйәрди. Мөжеклер аслында гошгы билен укының бир затдыгыны билдилер, шейлеликте, гүн гечдигич довар сүриси азалып башлады. Шол тизлик билен Ивоннаның гылык-хәсиетем үйтгейәрди. Ол арам-арам ховлының ортасында дуруп, үчегиң ашагындакы отагында гошгы язан Давиде гыгырярды-багырярды. Ивоннаның гыкылыгы Грюн атаның демир уссаханасына сая салып отуран гарры каштана етйәрди.

Мыдама гөрениң ишине бурнуны сокуп йөрен мәхрибан, парасатлы нотариус Папино буларың хеммесини билйәрди. Ол бир гүн Давидиң янына гелип, теммәкиден ормакай алып, бурнуна тутуп, важып гүррүңе өзүни кемсиз тайярлады-да:

--Эзиз достум Минйо! Бир махаллар мен сениң эжең-какаңыңа ника хатына өз мөхүрими басыпдым. Маңа инди оларың оглуның тозуп түвмаяк галандыгы барадакы ресминама мөхүрими гоймак өрән агыр дегер. Эмма сениң елуң гөни шоңа баряр. Мен сениң билен көне дост хөкмүнде гүрлешйән. Маңа гулак гой. Мениң билшиме гөрә, сен гошгы язяң. Дре шәхеринде мениң достум бар, женап Брил, Жорж Брил. Онуң уллакан жайы китап билен урлуп дыкылан, диңе өзүне яшамага эл ялы ер бар. Ол алым киши,хер йыл Парижде хем болуп гелийәр, өзем онуң энчеме

китап язды. Ол саңа Рим катакомбаларының хачан гурландыгыны, адамларың йылдызларың атларыны нәдип билендигини, нәме себәпли чулук гушуның чүңкүниң узындыгна ченли айдып берип билер. Сениң доварларыңы сесинден танайшың ялы, ол гошгыңың ысындан-гүйсүнден ничик гошгудыгыны айдып берер. Мен оңа хат язып берейин, ол сениң гошгуларыңы окап гөрер. Шонда сен гошгуларыңың вагт йитирип язып йөрениңе дегйәрми я өмрүңи аялыңа, гүн-гүзераныңа багышла-малыдыгыны такык билерсиң.

--Язың шол хаты—Давид дилленди. --Гынаның, сиз өңрәк мениң билен бу меселеде гүррүң этмели экениңиз.

Эртеси гара даң билен Давид гымматбаха даңыны голтугына гысып Дре шәхерине гидйән ела дүшди. Гүнортанлар шахыр женап Брилин өйүниң гапысында әдигиниң тозаныны какды. Данышмент киши женап Папино-ның хатының мөхүрини ачып, ловурдап дуран әйнегини дакынып, гүнүң шөхлесиниң ызгары сорушы ялы хатың мазмуныны сокга сорды. Ол Давиди кабинетине салып, чар тарапдан мүндер-мүндер китаплардан мөвч алян умманың ортасындакы кичижик адада отуртды.

Женап Брил акйүрекли, ыхласлы адам экен. Ол дөрт бармак галыңлык-дакы голязмалары салдарлап, кемтересинден сеңригинем йыгырмады. Ол яссык ялы голязмалары дызына гоюп сыпалап, соңам маңыз агтарян гурдуң хозуң габыгыны кертиши ялы, кагызлары еке-екеден окап башлады.

Давид болса жош урян китаплар умманының ортасындакы адада толкунлара сынлап толгунып отырды. Китап умманының әйменч гүввүлдиси онуң гулагында яңланярды. Ол уммана йүзүше чыкар ялы Давидиң картасам, крмпасам екды. Ол адамзадың гылла яры китап язандыр дийип пикир этди.

Женап Брил иң соңкы сахыпанам окады. Ол эляглыгы билен әйнегини сүпүрип отуршына:

--Женап Папиноның хал-ахвалы ничик?—дийип сораг берди.

--Гаты говы—Давид жогап берди.

--Сизиң нәме гойнуңыз бар, женап Минйо?

--Дүйн сананымда үч йүз докуз экен. Мениң сүриме гаргыш сиңен ялы. Яңы-якында-да ол секиз йүз элли малды.

--Сизиң аялыңыз, жайыңыз бар, элиңиз узадан ериңизе етип дур. Бир сүри довар сизе герегиңизи берип дур. Сиз ир билен малыңызы сүрүп яшыл яйлалара гидйәңиз, тәмиз хем жана шипа ховадан дем алярсыңыз. Чешме сувы билен бал ялы чөрегиңизи иййәлсиңиз. Сизиң бар ишиңиз малыңызга гөз-гулак болуп, овадан тебигатың гойнунда язылып яйрап, токайда сайрашян гара жок-жокуларың овазыны диңләп леззет алмакдан ыбарат. Мен энтек хақыкатдан даш дүшемок герек?

--Ек, хемме зат әдилсизиң айдышыңыз ялы—Давид жогап гайтарды.

--Мен сизиң әхли гошгуларыңыз окадым—женап Брил китап умманда елкенли гәми гөржек болян ялы гөзлерини төверегине гездирип, сөзүни

довам этди.—Женап Минйю, пенжиреден середиң-де маңа шол агажың үстүнде нәме гөрйәниңизи айдың.

--Гарга гөрйән—Давид онуң салгы берен тарапына серетди.

--Хова, шол гарга-да маңа боржумы бержай этмәге ярдам берер.--Женап Брил сөзләп башлады. Сиз гара гарга гушуна белет женап Минйю, ол перренделерин арасында философ сайылар. Гарга багтлы гуш, себәби ол кысматына кайыл. Гаргадан шады-хоррам хем док, гаргадан буйсанжаң хем шох гуш ектур. Ол нәме ислесе боз мейданлар берип дур. Ол хич хачан ганат-периниң гап-гарадыгына-да, саргылдак ялы овадан дәлдигине-де гынанмаяр. Сиз оңа тебигатың оңа нәхили оваз багш эдендигинем эшидип гөренсиңиз? Әйсе, сиз билбил ондан багтлыдыр өйдйәңизми?

Давид еринден турды. Пенжиреден аңырдагы гарга гагылдады.

--Мен сизе миннетдар, женап Брил—ол пессай гүрледи.—Диймек, бу гарга гагылдыларының арасындан бир-ярым билбил овазам эшидилмедими?

--Эшиден болсам хөкман оны сизе айдардым.—Женап Брил агыр хашлады.—Гөрдүңиз-ә еке сөзүнем сыпдырман окадым...Ягшы йигит, сиз поэзия дүнйәсинде яшажак болуң, эмма язжак болуп хорланып йөрмәң.

--Саг болуң женап Брил. Өе, доварларымың янына гидейин.

--Эгер сиз мениң билен нахарланарын дийсеңиз, мен өз гарайшымы жикме-жик беян эдип билердим. Эмма хайыш эдйән, гынанмаң, хапа болмаң—дийип, китапхон киши Давиде серетди.

--Ек, маңа гиң мейданлар гарашяр, гидип гоюнларыма гагылдайын.

Давид голязмасы доланан даңыны голтугына гысып, ызына Вернуа гайтды. Ол оба гирен бадына элине илен зады сатян эрмени жөхиди Сиглерин дүканына совулды. Давид:

--Достум, мәжеклер мениң сүрими түкелләп баряр. Маңа от ачян яраг герек. Сиз маңа нәме теклип эдип билерсиңиз?—дийди.

--Достум Минйю, шу гүн мениң бир бетбагт гүнүм-дә.—Сиглер эллерини ики яна герип, найынжар гүрледи.—Гөрнүшине гөрә, мен сизе ажайып бир түпени мура-мугтуна диен ялы бермели боларын. Мен гечен хепдеде энтәп йөрән бир сөвдегәрден тас бир араба йүки дүрли-дүмен харытлары алдым. Маркизми, герсогмы-- дережесини билемок, йөне уллакан бир эмелдарың ханы-маны элинден алнып сатыланында яңкы ыкманда сатыгчы үстүнден габат гелипдир. Патыша гаршы дилдүвшүге гатнашаны үчин ол женабың өзи сүргүне уградылып, галасы, ханы-маны, малы-мүлки патышаның перманы билен кимекары эдип сатылыпдыр. Мен онуң ярагларыныңам ажайыпдан ажайыбыны эле салдым. Ынха, муңа сув ялы сапанча диерлер, түйс шазадалар мынасып яраг.Достум Минйю, сен достум болаңсоң мен оны бары-егы кырк франка берип гойберйән.Мен он франк йитирйән, оваррам достум.Белки сизе аркебуза-да герекдир...

--Ек, сапанча маңа боляр.Ол оклумыдыр?— дийип, Давид оңа пул оклап дуршуна сорады.

--Хәзир оклап берерин. Эгер сиз ене он франк берсеңиз, мен әтияч дәри хем гүлле берип билжек.

Давид сапанчаны голтугына салып, гөни өйүне гитди. Ивонна өйде ек экен, соңкы гүнлер ол көплөнч гоңшы аялларың янына отурмага гидерди. Ашхананың пежиндәки от көрәп янып дурды. Давид пежиң гапысыны ачып, голязмасының даңысыны жыглым көзлериң үстүне оклады. Голязмаларың даңысы гүпләп от алды, ялын товланып пежиң турбасында бирхили гарылжак сес эдип башлады.

--Гаргаларың гагылдысы—Шахыр ажы йылгырды.

Ол үчегин астындакы отагына гирип, гапысыны гүрпүлдедип япды. Вернуа обасы шейлебир имисалалыга гарк болуп отырды, шол себәпли обаның көп адамсы уллакан сапанчаның гүнленч сесини эшитди. Вернуаның илаты созангуйрук болуп Давидиң өйүне эндилер, олар итеклешип-чомаклашып түпеиң түссеси чыкян үчегин астындакы отага долдулар.

Эркек кишилер шахырың жесединиң—бетбагт гарганың үтүк-елук болуп гана боялан перлерининиң үстүни япып, дүшегине гечирдилер. Аяллар эңегине жаң дакылан ялы өз хесретлерини айдып ярышярдылар. Бирнәче гоңшы аял болса ылгашып шум хабары Иволга айтмага гитдилер.

Гөрен ерине сокулып йөрен билесигелижи бурны женап Папиноны хадысаның болан ерине илден өң гетирипди, ол ерде ятан сапанчаны алып, гайгы-гама батып, онуң күмүшден нагышларына хайран галып сынлады. Ол кюрени гапдала чекип:

--Бу сапанчада женап маркиз де Бопертюиниң машгала туграсы бар—дийип пышырдап диен ялы айтды..

Хайнрих ХАЙНЕ
(немес шахыры)

ШАХЫР ФЕРДӨВСИ

1

Кимиң депесинден алтын,
Кимиңкиден күмүш ягяр.
Элинде гарып-гасарың,
Түмен күмүш болуп яняр.

Бейик шаның зыбанында,
Түменлер дөңйөр алтына.
Салгыт йыгнап ша алтындан,
Алтын пайлаяр халкына.

Хемме шейле пикир эдйәр,
Шейле ол хеммәң гөвнүне.
Заманасна шүкүр эдйәр,
Бейик шахыр Фердөвси-де!

Башлаяр бейик “Шанама”--
Ол солтаның эмри биле.
Махмыт солтан берйәр вада:
Бир тылла пул хер сетирне.

Он еди яз гелип гечди,
Гүлүн ачды он еди яз.
Он еди йыл гүл ышкында,
Ялңыз билбил урды перваз.

Гиже-гүндиз айдым язып,
Фердөвсиниң халы гитди.
Жандан эзиз намалардан,
Айдымлардан халы читди.

Васп эйледи хөкүмдарлаң
Дүңйә долан ховаласын.
Диванына салды йыгнап,
Парсың әхли роваятын.

Мерди-мердан ил-улусың,
Герчеклең васпын эйледи.

Йигитлере ал салышын
Жадыгөй пери-пейкерин.

Хер жүмлеси гүл-ләледі,
Бейди ал-яшыл рейханды.
Васп әйледі яз яйласы
Тер чемен ялы Әйраны.

Бакман Гурхана хем дине,
Жавудан айдым язярды.
Отдан рухлы Аташгәх дей,
Шахыр йүреги янярды.

Йүз мүң бейитден ыбарат
Ажап диван, бейик нама,
Тамам болансоң, китабын
Еллады бейик солтана.

Бу вака болды Газнада,
Хаммамдады гожа шахыр.
Чапарлар агыр газналы,
Фердөвсини тапды ахыр.

Херсинде бир агыр хоржун,
Херсинде бир ганар барды.
Шахырың чар яны генчден
Хармана дөнүп барярды.

Шахыр сабыр-такат биле,
Леззет аляр тылла-зерден.
Габы ачып, тисгинйәр ол,
Йылан чакан ялы бирден.

Ики йүз мүң күмүш дирхем,
Ятыр ханха хоржун-хоржун.
Шахыр башын яйкап зордан,
Ажы гүлди, дишләп хырчын.

Гожа шахыр бөлди үче,

Солтаның еллан генжини
Ажы гүлки билен яйды,
Фердөвси бар йигренжини.

Генжи дес-дең үче бөлүп,
Хер чапара берди бир пай.
Үчүнжисин хаммамчысна,
Ол шаларча япды серпай.

Хүммет хаса алып эле,
Гитди ил-улсуң озаны.
Дервезеде йигренч биле,
Какып көвшүнің тозанны.

11

“Эгер-де алдан болсады,
Солтан маңа берип вада.
Багышлардым, себәп алдав,
Тәзелик дәл бу дүнийәде.

Вада берип, ымсындырып,
Махмыт ша мени ойнады.
Эден әхдин дүнийә яйып,
Вазаң бермекден доймады.

Буйсанжаң ол хем гөрмегей,
Ягшызада каматы бар.
Депесинден дабанна чен,
Ол бир Хак халан хөкүмдар.

Махмыт солтан гадым Эйраның шасы,
Нурлы Гүн дей бакып гөзлериме мең,
Яланың душманы, Хакың солтаны,
Песелди алнымда хут алдава чен!”

111

Солтан Махмыт мейлисини гутаряр,

Калбында сөйги хем асудалык бар.

Чүвдүриминң янда, зейтун астында,
Хөкмүрован отыр махмал яссыкда.

Хызмата гайымды эмелдар бары,
Отыр онуң йүрекеши Ансары.

Мермер гапда сачып мүшки-энверин,
Ал гүллер ловлаяр, сәмедип сериң.

Хурмалар учмахың хүйри дей ылла,
Мейлистен мес болуп, хейжана гелйә.

Сервилер меймирәп, дүйшүргәп гидйәр,
Ери ундуп, арша гөвүн йүвүрдйәр.

Бирден, киришлери гетирип жана,
Жады айдым саяр оны хейжана.

Бирдемде солтаның гөзлери яняр.
“Бу киминң айдымы?” Нама яңланяр.

Ансары ахыры эдип айгыды—
Жогап берди: “Фердөвсиниң айдымы!”

“Фердөвсинң айдымы?” Гең галяр солтан,
“Шахырларың шасы нирде бу заман?”

Солтанына жогап берйәр Ансары:
Шахыр хор яшаяр көп йыллар бәри.

Етде-гүт гүн гөрийәр ватаны Тусда,
Бир гүни хасратда, бир гүни ясда.

Шол дем агыр пикре батды хөкүмдар,
Ол әхдинде дурманына өкүнйәр.

“Ансары, бержай кыл, шу дем перманы,

Йүз гатыр, йүз дүйә басың энгамы!

Басың , лагыл-гөвхер, алтындан-зерден,
Тамам генжи-кәнден тайынлаң кервен!

Басың, байлыгыны жүмле-жаханың,
Сайлап гыммат бахасындан бахасын.

Басың, гең-энайы харытлаң барсын,
Зүмерредин, дүрүн-мерженин Парсың.

Зер чайылып, күмүш-сим жәхекленен
Гап-гачлардан хем-де жәч чәйнеклерден.

Пил сүңкүдир күйзе, тылла баданы,
Гаплаң хамын, нагышланан хасаны.

Ибришим йүпекден парча-шалыны,
Эйран халысыны--шөхрат-шаныны.

Басың, харытларың говдан говусын,
Гылыч-гүрзи биле сөвеш совудын.

Онки саны арап атыны салың,
Елден йылдам, окдан йүврүгин алың.

Онки саны даяв хебеши гулы--
Болсун хеммесиниң хүнәрли эли.

Ансары, шол йүклең барын жемле-де,
Туса сары угра демме-деммеде.

Туса барып, мениң саламым биле,
Барын берин, шахырларың бейгине!

Ансары перманы эйлейәр бержай,
Сансыз дүелере йүкленйәр серпай.

Оң шахыра еллан хазына-генжи--

Улы велятың пажына деңди.

Агыр кервен башын чекип Ансары,
Угряр Фердовсиң илине сары.

Эйраның жөвзалы сәхрасы биле,
Кервен гидип баряр алыс мензиле.

Секиз гүндиз, докуз саба геченде,
Тус шәхри гөрүнди даг этегинде.

Гечип дагдан-дүзден, сәхра-дештлерден,
Гүнбатардан шәхре гирди ол кервен.

Яң саярды “Лә-ила-ха иллил-ла”
Бейик айдымларың тәжи дей ылла.

Дүнийә шовхун саяр сурнай хем кернай,
Баряр Фердовсиңкә бир кервен серпай.

Гүндогаркы дервезеден сес эдип,
Гөлег алып чыкды шахыр жеседин.

Ил-улус гам басан габрыстан сары.
Бейик Фердовсини алып барярды.

Рус дилинден тержиме эден
Нобатгулы РЕЖЕБОВ.

ЕВГЕНИЙ ЕВТУШЕНКО,

ГӨЗҮМ ГИДЙӘР

Гөзүм гидйәр.

*Шинди бу пынхан сырым,
Хич хачан хич киме айдан дәлдин.
Билйән, яшаяр бир есер огланжык,
Ол мени өзүне бендиван эдйәр.*

Гөзүм гидйәр,

*онуң дөвүш кылышына,
Мен бейле батыр хем есержә дәлдим.
Гөзүм гидйәр,*

*калбын ачып гүлшүне
Мен огланкам бейле гүлүп билмәндим.
Урушган ол, эндам-жәны ярадыр,
Мен хемише титижәдим, тибтәжәдим.
Ол китапта бөкүп гечен еримден,
Бөкмез,*

*тирер еке-еке хикметин.
Догручыл, гөнүмел газабы биле
Шери багышламаз хайры зерарлы.
“Боланок!” галамым зыңсам элимден,
Ол болдурар.*

*Эзбер галамы биле.
Дүвүн чөздүрмесе, чапар гойберер,
Мен не чөзүп билдим,
Не-де бир чапып.
Ол сөйдүми? Хут хүйленер сөймеден,
А мен сөййән,*

*ызяны хем ташлаян .
Бахыллыгым букуп,
есер йылгырып,
Садасырап, акыл сатан болярын:
“Кимдир бири ялңышмалам ахыры,
Кимдир бири яшамала баишгача.”
Дийип, өзүм ынандырып ядаян.
Унудан болярын,*

*эмма билйәрин,
Ниредедир бир огланжык яшаяр,
Мениң арзув эден бейиклигиме,
Чыкар ол диңе!*

xxx

*Мен гаты кән чөрңешипдим яланга,
Махал-махал сырып чының хатарын.
Ылахы учгун дей мыдам аямда--
Аяным, гораным—мениң Ватаным.*

*Катумыт дәл шан-шөхратсыз өмүрде,
Йөне достлар гечсек дурмуш сапагын.
Нәмедир бир затсыз яшап болмаса,
Шол керамат—мениң эзиз Ватаным.*

*Серхетсиз уммандан чешме -чая чен.
Алып ятыр бакылыгың сакасын.
Болса бу дүньәде бир зат эбеди ,
Шол эбеди мекан—мениң Ватаным.*

*Гедемсирәп чар тарапа чарп урян,
Албай булап ,хедер этмен хедерден.
Бир зат үчин җаным берсем эгер-де
Диңе Ватан үчин җаным берер мен.*

*Бир гүн болман, орнум галар яшлара,
Дурмуш довам эдер, Гүн яшар-догар.
Эгер кимдир бири мени ятласа,
Мени илки ятлан Ватаным болар!*
68 сах.

xxx

Д.Г.

*Гелдим энче гезек агыр ярадар,
Багрым билен сүйшүп түнегиме чен.
Яра салып боляр элхенч зарба дәл,
Хатда нәзик гүлүң чечеги билен.*

*Кәте эрксиз халда, бипервай халда,
Эзизләп йөрөнмиң гөвнүне дегдим.
Аягы ялаңач барян дей гарда,
Ол хәзир чекйәндир ярамың дердин.*

*Гөвүнлерин йыкып якын-ядымың
Гөвүнлен жәч харабасна дүшдүм мен.
Мен шейле чалт, агыр ярадар болян,
Өзгәнем яралап билйән мүшгүлсиз.*

10 сах.

XXX

*Гөзяш эдйән лейлисачың янында
Тәлейине янярын мен гелинлең.
Нәдип багт берип бор сөвер ярыма?
Белки-де ,ол гелмез мениң элимден?*

*Оңа чагамыз аз, байлык,барлык аз,
Гөвнүн авлап билмез сейилу-сейран.
Ярыма мен герек, дүйрмегим билен,
Мен сер-сенил ылгап түкенип барян.*

*Герденими диредим мен эййәме ,
Гөтердим галагон заманаң дердин.
Йөне башын гоюп гөзяш эйләре,
Сөвер ярым, саңа етмеди эгним.*

*Олара гүл дәл-де,
гасын багш эдип,
Йүклейәс дурмушың агыр кешигин.
Бивепалык эдйәс ограш дей ылла.
А ялымыз—шейдйәр,
бизден кежсигин.*

*Нәдип багт берип бор сөвер ярыма?
Мен онуң алнында башым эгйәрин.
Саңа дөзүп,
дөзмән ширин жәаныма,
Эзизим,мен сени бедбагт эдйәрин.*

*Ек ерден биз машгаламыз ынжыдып,
Шатланярыс,соңра батярыс гама.
Башаряс ярымыз бедбагт этмәни,
А багт бермек башартмаяр хич киме!
425 сах.*

УКЛА, ЭЗИЗИМ...

Шар дамжалар ялдыраяр чатыда,
Килтленги гапыда,
деңиз атыла
Гөчүп,
көпүк сачып урар кенара.
Соряр шоп-шор Гүни гарып шемала.
Укла, эзизим,укла,
этме сен мени хеләк,
Биреййәм ятыпдыр сәхра-да,даг-да.
Ятыр көпегимиз гуйругын булап,
Шор зынжырын ялап,
укулы халда.
Чап-чал деңиз шапырдап,
баглар зарын шатырдап,
Агсак көпек габырдап,
гелсе гара-да,ак-да...
Соң мен саңа пышырдап,
соңра ярым пышырдап,
Соңра дымып диерин:
укла,эзизим,укла!
Укла,эзизим,укла,
унудылсын өйкелер
Укла,эзизим,укла,
унут кинәңи дүйпден.
Ханы гөз өңне гетир:
ояняс --бу дүние тер
Биз сыналда,
хоррам халда.
өвсүп гелен шемалда,
Гатык ысы бурк уруп,
овсунып гелйәр дүйшден.
Хей гелйәрми гөз өңне,
ынанмарсың гөрөңде,
Сен бир кесир гөзел-ле,
Укла,эзизим,укла!
Хем дүйшүңде йылгыр сен,
(хергиз гөзяш эйлеме!)
Чемен багла гүллерден,
гойжак ериң пейле-де,
Халан көйнегин алын,

Сен бир пери-пейкерле!
 Самраярмың?
 Ядансың-да.
 Сервим,саңа гелйәр хайным.
 Чолан йүпек шал дей дүйше,
 долан йүпек ел дей дүйше,
 Уклап билмейән халатың
 пышырдасаң өзүң билмән
 Ине шоны хушдакы дей
 дүйшде амал эдип боляр.
 Пикир этмән ятмак хайып,
 хайып дәл-де хатда айып,
 Биманылык калбың гыйып,
 ичде чекдирер кешгини.
 Гөзлериңи дерде гоюп—
 нәче саны дири мейит...
 Сүпүр нәзик габак билен
 олаң йигренәңи кешбини.
 Укла,эзизим, укла...
 Нәме эрбетлик сызяң?
 Я тупаның сесими?
 Я бири дерт бердимми?
 Белкем,шол дерди берен
 Бирденкә мен болмайын?
 Укла,эзизим,укла,
 Нәме уқыңы бозян?
 Я-да деңзиң гайымы?
 Сен болсаң бес багтда!
 Йөне вели бу гүнә-де гүнәмде ек,
 мүйнүм-де!
 Эшидйәрмиң,багышла,
 эшидйәрмиң, сөй диңе,
 Хич болманда,дүйшүңде,
 Хич болманда,дүйшүңде.
 Укла,эзизим,укла!
 Учуп баряр Ер шары
 Гөчүп баряр ок болуп,
 ярылмак ховны биле.
 Ханы,мени гуҗакла!
 Ерден сыпмалы диңе
 Сыпып гитсек эгер-де,
 сыпалы биз жүп болуп,
 Сапасы-зовкы биле!
 Укла,эзизим,укла,
 көңлүң алдырма кинә,

БЕЛГИЯ ШАХЫРЛАРЫ:

Давид ШАЙНЕРТ

ГЫШ АЙДЫМЫ

*Вах,болсады йүз мүң франкым-- пулум,
Әхлисине алардым мен тер чемен.
Шәхериме сечип ал- элван гүлүм,
Гышың галың гарын эредердим мен.*

*Мениң йүз франкым болсады эгер,
Гуты-гуты реңки алардым сатын.
Чекип яшыл язы, гүл-чечеклерден,
Безәрдим шәхериң әхли хаятын.*

*Эгер он франкым болсады мениң,
Тылла Гүн дей лимон сатын алардым.
Депесинде гоюп буз ялы пеңсиң,
Хич болман калбымы йылдып билердим.*

*Эмма мен зар пула, гара шайлыга,
Мен йылгырып пенжирәми ачярын.
Мугтуна гир мениң гамгын калбыма,
Гыш күлбәме гирип шугла сач язым.*

*Кимлер ынанса Худая,
Ол булуда ынанярды.
Тамам этрабың ил-улсы,
Хайран бишейкел динине.
Ол иллери ынжыдырды.
А ол асуда йылгырып,
Достларына берйәр жәогап:
“Багбан ынаняр гүллере,
Гүллер ынаняр первана.
Умман кенара ынаняр,
Мен булуда ынанярын.*

*Ол билмезди кәте нәме дийжәгин,
Билжәгем болмазды оны аялы.
Гөвнүн авламага бирек- бирегин
Етмейәрди асла онуң зыяны.*

*Билмезди сөйәми машгаласыны?
Аялы билжәгем болмазды асла.
Билмәнде нә! Дурмуш аладасыны
Биләжә чекишип дүшмезди басга.*

*Ол билмезди ишлер гидйәр ненеңси ,
Аялы оң пикирнем этмезди.
Важып зат ек! Дурмуш акяр бир геңси,
Реңкине боялып әлемгошарың.*

*Ким ол аялының дурмушында
Аялы нәме. Икисиде билмезди
Айбы нәме? Йөне дурмуш оларың
Бир-бирине бадашдырды жигерин.*

Раймон КЕНО (Франсуз шахыры)

ШАХЫРЛЫК СУНГАТЫ

*Шыгра сөзи эсас эдиң алың сиз
Сөзи таба салып гоюң оңага.
Бирки чүммүк парасадам атың сиз,
Атың садалыгың бирки чемчесин,
Бир ойнам йылдыз хем аңы бурч биле,
Салың сиз газана хыжув-хырч биле
Битакат йүрегин эндиремесин.
Жаграма барыны галлап ода-да!
Бәш-үч ела гайнадың,соң говурың.*

Индем язып башлаң! Йөне хер хал сиз

Илки билен шахыр болуп догулың.

ДУРНАЛАР

*Тойнук гуруп учуп баряр дурналар,
Олар
Яйдан чыкан ок дей баряр асмандан.
Натуван, перишан кыррув-кыррув
Сесинде
Авара учушың манысы бардыр.
Шол овазы эшден киши
Сергезданлык дерде сезевар болар.*

ТИЛКИНИҢ АВЫ (Хекая)

Токайчы Никодимде токай жанлы-жандарларының дурмушындан сөхбет ачян гызыклы-гызыклы хекаят кән,эмма оны гүррүңе башладаймакда иш бар. Онуң айратын елы-угры бар,элбетде, онуң гөвнүни тапаңсоңам бир чүйше араксыз хем бир гап чилимсиз оны хекаята башладып болмаяр.

Тебигаты боюнча Никодим тутуксы,дымма адам.Ол яша алтмышдан гечен,узын бойлы,агажетден хорыда киши,екаркы додагының үстүнде пеззерип дуран мурты бар,гиң гашлары сүмек ялы.Гыш болсун,томус болсун,пархы ек, мыдама эгнинде көне кэчулеси бар,ол хич хачан гундагы этияч үчин сим билен саралан түпеңини янындан гоймаяр.

Дашындан середениңде Никодим хыйрсыз адама чалым эдйәр,эмма онуң гөзлерине гөзүң дүшенинде токайчының өрән мылайым,мәхрем чакдан аша асуда адамдыгына ынанып,хич бир гыпынчсыз онуң янына барярсың.

Никодим бүтин өмрүни токайда яшап йөр.Ол өз какасы Георгеден токайчы кэрини,күлбесини мирас алыпдыр.Никодим какасы билен обада алысда токайда яшапдыр,ол чагалыкдан гушларың, хайванларың,агачларың дилине дүшүңйәр,хич хачан ол токайда екесирәп гама батмаяр.

Шол себәптем ол гөптемсек дәл.Бейлеки токайчылары гүрледен ялы, оны сөзе башлатмак аңсат дәл,эмма гүррүңе башладымы онуң сөзүңде яланың дүшнүги ектур.

Ол токайың жанлы жандарлары хакда япа дегмейән тослама хекаятлары тосламагы гүнә хасапаяр,онсоңам жанлы-жандарлар өзлери хакда көп зат билйән адамың хем гөрән еринде яңрап йөрмегини халамаяр.

--Токайың жанлы-жандарлары нәхили яшаяр—ол пынхан сыр—говусы оны адамларың билмеги герек дәл,себәби олар билйән нәрселерини хайванларың гаршысына уланяр: жанаверлери өлдүрйәрлер,башга хер дүрли пыррылдак гурярлар.Өзлерем шейле бир болгусыз жыпдырмалары, хакыкат билен бир жүлгеде сырты галташмадык варсакылары гүррүң берйәрлер,хут гулагыңа гуршун гуяй.

Эмма Никодими гүрледип билсең,ол диңе хакыкаты,гөзи билен гөрән вакасыны гүррүң берер.

Мен токайчының гең хәсиети хакында кән гүррүң эшидипдим,ине бир гезек,мен авдан борам-бош гелйәркәм токайың ортасында ерлешйән күлбесине душдум хем өй эсине гарашмагы мүвесса билдим.

Мен --оба лукманы, бу үлкелере яңы-якында дүшдүм.Мениң лукманлык эдйән обам хол гаралып ятан депеден аңырда,бу токаям шол оба дегишли.Арам-арам бош вагтым боланында түпеңими алып мейдана чыкян,авам бир бахана,мен эсасан тебигатың гөзеллигине өлемен ашык.Озалам Никодим икимиз токайда бирнәче гезек габатлашыпдык, шонуң үчин ол маңа гең галып отурман,саламымы алды.

--Салам,жөнап лукман.Бизиң токай шалыгымызда чолпыңыза илен ав болмадымы? Сизиң түпең сесиңиз-ә эшидилмеди.Хава,сиз ава-шикара гижирәк чыкыпсыңыз,токай хайванлары эййәм ятмагың аладасы билен.

--Ай,мен йөне бир салым энтәп аягымы язайын,гөвнүми ачайын дийип чыкдым,токайың ховасы чакыңдан арасса,түйс саглыга шипа-да.

--Саглыга нәмелериң зерурлыгы сизе,лукманлара хас аян.Хова,хәзир хова-да шейле арасса,айдып-диер ялы дәл. Эгер сиз токайың хас ажап чагыны гөрөй дийсеңиз,саба-сабалар,энтөк жахан ягтылып етишмәнкә гелиң,асыл жаныңыз гөненәер.

--Ол кын боляр,Никодим дайы: обамыз токайдан алысда ерлешйэр,а хассалар болса даң атып-атманка,кэте гижэниң ярымында-да гелэййэрлер.Егсам мен көпден бэри токайда, хич болман, еке гижежик ятып, дынч алманы бай хөвес эдйэн-э,эмма мениң бу кэрим билен ол максадыма етжек гүманым болмаса герек. Биз ысыны сачян өсгүн отларың үстүндө чөкдүк,мен хэли-шинди гүррүңи токай хайванларың гылык-хэсиетине гөнүкдирмэге жан эдйэн.

Эсасан мен гүрлейэрдим,токайчы болса мениң сорагларыма гысгача жогап берйэрди.Сөзүмиз алышыберенинде мен авторбамдан бир чүйше арак билен ики гап иүштүкли чилим чыкардым.

--Сиз обада гаты сейрек барярысыңыз,онсоң мен буларам артык боласы ек дийип пикир этдим.

--Миннетдар,женап лукман,кераматлы сөзлөр.Чилим мейдана чыкыланында гепбашы боляр-да.

Никодим чүйшэни ачды,Гүне тутуп ичини сынлап,ысгап гөрди,соңам гыссанман бирки овурт овуртлады.Башыны силкелэп,чүйшэни бейлэк гойжак болды,эмма бираз пикирленип,ене аз-овлак ичди.

--Говы арак экен,женап доктор.Нахархана арагымы?

--Элбетде,ек.Эжем-какам иберипдир.Бизиң илде гаралы көп.Гүйз гелдиги хер ким элин гайнадыняр-да.

Роберт Фрост (1874-1963).

Шахыр.(АБШ)

Мешхур американ шахырының макалаларындан,интервьюларындан, поэзия барадакы сөхбетлеринден,яш шахырлара хатларындан алнан гысгажык парчалар.

...Ниреде яшайыш бар болса,шол ерде поэзия-да бардыр.

...Өз дөврүңе зерур герекдигиңи дуймак,догручыллык хер бир художнигиң өңүндө дуран бейик максат болмалы,шондан улы хем асыллы максат болуп билмез.

...Эгер кимдир бири гошгы дөрөтмек үчин элине галам билен кагыз алса,ол шонуң билен поэзия вепалы болжакдыгына,жан-жигерини аяман азап чекжекдигине, гара шайы ялы сүрпеги чыкан

сөзлери,ленч эдилен жүмлелери хич хачан
уланмажакдыгына,мыдама илкинжи ачыжы болмага касам
этдигидир.

...Адамларын эхлиси диен ялы хайсыдыр бир,нэхилидир бир бейик гахрыманчылык гөркезмек ислейэр.Онда ол кишилер нэме дийип гошгы язмага гиришибермейэрлер.Гошгы язмага гиришмек үчин чакдан аша батырлык,төвекгеллик зерурдыр.

...Эсериңизиң ниресинде екеже катра гөзяш ялы догручыллык етмейэн болса,шол ерини дөзүмсизлик этмэн кесип ташламалы.

...Шахыр болмак үчрип дөрт саны шерт герек: өзүңе ынам,хас такыгы шахсыет болмалы: хайрын эхли гара гүйчлери еңйэндигине миземез ынамың болмалы: сунгатың жадылы гүйжүне ынамың болмалы:

хем-де бейик милли буйсанжың болмалы, халкың билен багрыңы бадашдырмак зерур,биз ол мукаддес ише аң-пайхас билен барярыс,себэби юрдумызың ажайып гелжегини биз амал этмели ахыры.

...Шахыр нэдиپ етишйэр? Диңе бу дүньэде нэмелер болуп гечйэндигине дүшүнмек ислеги оны шахырлыга алып баряр. Өз өйүңде китапларын арасында бусурылып, сунгатда, хатда динде нэмелер болуп гечйэнинде-де акыл етирмэн,гоңшыңызың я хөкүмет агзасының айдян сөзлерини гулагың душундан гечирмек болмаз. Шахырын бүтин адамзадың дүньэсине чуңнур дүшүнмеги зерур.

--Женап Форст,сиз яшлара,яңы дөредижилиге баш гошан башлангыч шахырлара нэмелер ислейэрсиниз?

--Мениң яш шахырлара арзувым—поэзияны дүньэ акыл етирмегиң, дүньэни дүйпли дуймагың,өвренмегиң эсасы формасы эдинмели,оны хич хачан унутмалы дэл.Поэзияның иң ынамдар,иң догры,иң бай, иң сөйгүли, эсасанам, дүньэ акыл етирмегиң,дүньэни дуймагың иң чуңнур усулыдыгына өзүңизи ынандырың.

Эгер поэзия бу дүньэде болуп гечйэн ягшы-яман ишлере акыл етирмэге ымтылмаян болса,эхли болуп гечйэн затларын йүрегиниң жүммүшине аралашмага сынанмаян болса,бейле поэзияның бахасы гара шайы.

Яш шахырлар поэзияның диңе овсунып дуран нэзик дуйгулардан дэл-де,бейик аңдан —акыл-парасатдан хем дөрейэндигини унудярлар.Өрэн көп яш шахырлар серсаг дуры акыл-пайхас шыгры хелэклеяр,ондан гачмак герек дийип

ялңышярлар.Ылалашян,дуры,ялаңач пикирлер ховплы,эмма оны рет этмек хем болмаяр.Гошгының әхли жадылы гүйжи гидер өйдүп горкса-да,шахыра оны уланып билиән, баха берижи айдың назар герек.

...Мен яш шахырларың гошгуларыны хайсыдыр бир ерде чап этдирмекден леззет алман,оларың гошгыны языш просесинден айратын леззет алмагыны ислейән.Сиз энтек яш,говы гошгулары язып,дөретмек диен гудратың эшретини,леззетини гөрүң.

Яш етгинжеклер футбол ойнаян махалы өленини-галаныны билмән ойнаярлар,өлмели,йөне утуп чемпион болмалы диен пикире гуллуқ эдйәрлер. Ынха,элине галам алып эсер дөретмегиң күл-күлүне дүшен етгинжекде хем шейле гайдувсызлык болмалы.Арасса язув сапагындакы ялы язмак эндигини эле алмагың я гошгы язмагың хатырасына язмалы дәл.Айтмага пикириң бармы—диңе шонда-да язмалы.Эгер айтмага говы пикириң болса яш футболчылар ялы өленини-галаныңы билмән язарсың,ишләрсиң.

...Яш поэзия ярым ачык леблериң арасындан чыкян мүбәрек дем.Ким шол нәзиклигиң кемала гелмегини ислесе,ол ише бек япышмалы, эмма газаплы болмалы дәл.

...Поэзия адаты меңзетмеден,өрән шовлы меңзетмеден, “хрустал” меңзетмеден башлаяр хем юваш-ювашдан дүңйә чуңнур акыл етирмәге аралашяр.

...Мен нәхили ишлейән? Адатда мен гошгыны бир отуранымда ,кәте узага чекенинде ики гезек отуранымда язып болярын.Эмма гошгы языш прәсесини ондан узага чекмели дәл.Калбындакы дуйгулар өрч алярмы—язарсың,егса-да батып галярсың. Мен башлан гошгыма соң гайдып гелип билмен диен горкы билен оны тамамламан гоймаян.Башлап ташлан гошгыма соң гайдып геләенимде хем дуйгуларым башдакы ялы мөвч урмаяр хем сересапсыз екеже херекет билен ажайып ваза ялы гошгыны жәч эдип ташлаярын.

...Иң гүйчли,хырочлы импульс мыдама бизиң гурсагымызда—ол язян гошгыңа миземез ынам хем поэзияның зерурлыгына ынам.

...Шахыр үчин иң ховплы нәрсе—болгусыз,бош затлары капиялаш-дырмакдыр.

...Өзүңи гүйчли дуйгуларың гол астында саклап,хер бир говы гошгының жебри-жепалар билен дөрежекдигине гайдувсыз вепадарлык,мөвчли ынам шахырана уссатлыгың бейиклигине

барян еке-тэк елдур.Йөнекей йөнтөм дуйгулары сетире,бенде гечирмегин поэзия дахыллы ери ездур.

...Гошгы—ылла сөйги ялы,хейжана гелмекден башлаяр,дана парасат билен хем тамам боляр.

...Сени чакдан аша толгундырян нәрсе поэзияның предмети болуп билер,диңе шол Улы нәрсе сениң дурмушында бар болса.Йөнекей шахыраналык етерлик дәлдир.

...Гошга я бир парча кысса эсерине баха берермен болсаңыз,олары бейикден бейик сынага салың.Шол жүмлелери диңләп гөрүң.Эгер олар китаплардан алынмадык жүмле болса,көчеде геплешип барян адамларың жанлы геплешигинден алнан жүмле болса,оларда ынсаның мүбәрек деми,йүрегиниң гызгыны бар болса,олар жүпүне дүшен жайдар жүмлелердир,диймек сизиң сынага салан эсериңиз хақыкы шахыр-языжының эсеридир.

...Поэзия—саба-сәхере чалымдашдыр.Сиз язып отырсыңыз,сизиң калбыңызда сәхере бендиван болуп гарашмак хыружы,сәхер терлиги, гошгының ахырында ловурдап Гүнүң догжагына ынам дуйгулары бардыр.Гошгы язаныңызда хич хачан схема дүзүп,пикирлериңизи язып,соңундан олары гошга гечирижи болмаң.Ол элхенч ялңышлык! Говы гошгулар ясалмаяр,говы гошгулар бир отураныңда, бир демде дөрөйәр,говы гошгы гызгын пежиң үстүне атылан бир токга буз ялыдыр,ол эрәп-акып гелшине гошга өврүлйәр.

...Гошгының дили нәхили йөнекей болса,дүшүнмеси еңилдир.Товлам-товлам толкунлы сачлары мысал алып гөрелиң.Сачлар тебигы тайдан толкун атыр,эмма оны эмели тайдан хем бурум-бурум толкунлы сач эдип боляр.Эмели бурмаланан сач дессине гөзүңе басыляр,тебигы халдакы болса гөзе гелүвли,дуйгудар боляр.Гошгы язаныңызда шу тымсалы унутмаң.

...Шахыра ене ики саны ховп гарашяр.Бири, гаты көп задың башыны агырдып,чыкарылян бир нетиже.Икинжиси,шахырың чакдан аша уссатлыгы эле алмагыңдан дөрөйәр.Мен бейле бир кәмиллешмәге айратын сынанмаярын.Маңа гошгыда хемме задың сув ялы акмагы хөкман дәл,себәби маңа энтөк ол кынчылыклардан гечмегим герек.

...Хер бир гошгының ажайыплыгы,оны язып тамамлан бадыңыз гурсагыңызда долян шатлыктан дуюляр.Оңа батыргай чөмөлешмели, эгер сиз оны башарсаңыз материяның депесинде рух дабараланар.

...Бейлеки шахырларың ой-пикириниң дөреден ажайып нусгалык эсерлери авторларының нәхили белентдигине гарамаздан хемишелик хер бир кишә нусга болуп билмейәр. Олар абрай билен өз этмели ишини битирдилер. Мен хич хачан Китсиң хем Шекспириң лексикасының ажайыплыгына гарамаздан, олары уланмаярын. Мен адаты геплешиклердәки сөзлере өз укубымың чатдыгындан поэзия гошуп, шолары хем пейдаланян.

...Мен поэзиядакы пикириңи яңзыдып гойманы, гүмүртик беян эдилмәни халамаян. Гошгы окап башлан бадыңа дүшнүкли болмалы дийибем пикир этмейән, эмма гошгыны окап гутаран бадыңа ол айна ялы айдың болмалы. “Шахыр асман ялы чуң, гөк ялы дуры болмалыдыр!”

...Шейле, кәбир әдебиятчыларың геплешик дилини епбеклемеге мени гаты ынжыдыр. Әхли язылан эсерлериң нәхили гөчгүнлидигине, нәхили лирикидигине, нәхили шүвлүмли языландыгына гарамаздан, эгер олар дурмушдакы жанлы геплешик дилинден алнан сөзләр билен долдурылмадык болса, мен олар дүйбүнден бипарх бакян. Мен жанлы геплешик дилиниң ислендик говы гошгының эсасыдыгына ынанян хем-де диңе миллилигиң, әхли чуңнур пикирлериң хем дүйпли сунгатың эсасыдыгына-да ынанян.

Мен айдылышы ялы, кагыздан галамы айырман, бир отурамда язан гошгуларымы уммасыз улы шатлык билен ятлаян. Эмма бей дийилдиги, йыллар бойы гошгының үстүнде отурып ишлемейәними, шыгыр языш сенедини эле алманымы аңлатмаяр. Кәте, догрусы бейле ахвалат хәли-шинди боляр—маңа йылдырым чалтлыгында язылан гошгуларым йылларың довамында маңа яраяр, йөне хемише диен ялы бир отуранымда язылмадык я башга хили язылан гошгуларымдан гөвнүм гечйәр. Ол гошгулар догрусында айтмага зат хем ек. Импровизасия эсасында язан гошгуларымы чалт язсам-да, соң йыллар бойы хезил эдип оңа өкүнип гезйән.

...Гошгы өзүнден өзи язылар, ол бокурдагыңа хыкга долан агы-перятдан, багрыңы паралап гыгырян адалатсызлыктан, хакыкы ышка тешнеликтен, мәхрибан өйүңе-ожагыңа болан хасратдан яңа өзүнден өзи язылар. Хемише-де чөкдәр мөвчли улы дуйгудан. Эмма гошгы хич хачан ялаңач пикирден я-да ой-хыялдан гошгы язылмага башламаяр. Иң говусы гошгы бендиван әдижи нәмәлимликтен язылып башланса ерине дүшйәр. Шонда гошгының

өзи пикирине хана тапып,эркин халда акып башлаяр. Гошгы сил сувы ялы өз ханасыны тапмаса,ондан гошгы болмаяр.Бейле ягдай яшлыкда көп боляр,себәби дурмуш тежрибеси сени пикирден пүре-пүрлөп биленок,дуйгуларам нәдибем болса беяна гелип биленок.Өзүми язян гошгының үсти билен ачмага ымтылыш менде огланлыкдан бәри яшаяр. Гурсагымда мөвч урян дуйгулардан,тәсирлерден яңа мениң гөзүм-башым айланарды.Мениң үчин иң кын меселе шол дуйгулары аяна чыкармакдады.

...Бизиң лагнат сиңмиш китап дилимизиң бедибатлыгы --онуң шол бир сүрпеги чыкан штампда,шол бир ленжи чыкан жүмлелерде уланыляндыгы Бирибара-да мәлим,китапдан китаба гечип йөрен шыррыгы чыкан шол китабы әхеңлер гөр нәхили ярамаз. Энте китапларда уланылмадык әхеңлер билен улы дүңйә чыкмак герек. Көчелерде яңланян жанлы геплешигиң сөзлерини,әхеңлерини диңләп язмак герек.Мен хөкман жанлы сөзи эшидәймели.

--Сиз өз гошгуларыңыздан хайсысыны хас говы гөрйәңиз?"

--Мениң сөйгүли гошгуларым ек.Эмма язанымда галамың еңсесини дишләп көсенмән,бир отуранымда язылып, хакыкы багта дучар эден гошгуларыма хәли-шинди гайдып гелйән.

...Мен хич хачан хемме зады догры гошгыны—аянаксыз,бүдүр-сүдүрсиз гошгыны яздадым.Мен хемише эшрет аляным үчин,гошгы язян дөврүмде чекйән леззетли әжирим үчин яздым.

--Сиз хачан ишлейәрсиңиз?

--Мен ишлемек үчин айратын беллән вагтым ек. Хачанда язмага хыжувым жошуп башласа,шол пурсат хем мен ишләп башлаян.Кәте энчеме айлап еке сетир язмаян чагым боляр.Сонра шол шовсуз гечен вагтың өвезине энчеме гүңләп баса отурып ишләп,калбыма долан дуйгулардан, сериме долан пикирлерден (гошгы язып) азат болян.Мен көп языжыларың эдиши ялы, хич болманда. кагызың йүзүнде галам йөрәтмели,вели бош отурмалы дәл диен пикире уямок. Мен диңе язман билмейән халатым язян.

--Мен нәхили язян?

--Көпләп бирденкә ылхамым жошуп бир хала саташян.Шейле ягдай ислендик ерде болуп билйәр.Мен шейле хала саташанымда отурагада язаймага мүмкинчилигим бар болса,мен о гошгыны дессине язян.Эгер язмага мүмкинчилик я вагтым болмаса,мен мөвч уруп гелен шол халаты калбымың чуңунда букян хем-де гайдып

шол хакда пикир этмезлиге өзүми межбур эдйән.Кәте энчеме гүнләп, хепделәп шол гошгыны язмага бош вагт тапмаян чагым хем боляр,шол вагтлар мен ол дөремели гошгы хакында пикир этмежек болян,себәби онуң пикирини көп этсең,ол гошгы дүңйә инмәнкә терлигини йитирйәр.

...Мениң пикиримче,деңзиң толкунлары хем йүрегин ургусы,бир сөз билен айданыңда ритм—поэзияның эсасы.

...Гошгы—ичиңи дөкмәге,пикириңи айтмага сынанышык,өзүңи нәхилидир бир ел билен гутарныклы беян этмәге ымтылыш.Ахырына ченли долы язылан гошгуда дуйгулар эрәп пикире гуоляр,пикирлер аграмлы сөзе доляр.Гошгулар яшайышдан пүре-пүр долмалы,соңра ене яшайыша акмалы.Эгер маңа поэзия хакдакы пикириңи долы айт дийип межбур этселер,мениң поэзия кесгитлемәм шейле: поэзия бу ише өврүлен сөзлер.

--Мен ниреде язан?

--Маңа онуң пархы ек: көчеде, отлуда, пыяда гезим эдйәркәмем—языберйән. Ери геленинде айтсам,көп-көп языжыларың пикир эдиши ялы, языжы болжак болсаң хөкман иш кабинетиниң болмагы зерур, йөне мениң ичи столлы,стуллы иш кабинетимиң екдугынам боюн алайын.

...Мениң пикирииче,хер бир язылан гошгы шахырың кәмиллиге елы,улы Поэзия чыкылян бир басганчак.

Поэзияны дөрөтмәге ярдам эдйән нәрселериң арасында мен сынчылыгы бижебаш эдйән.Поэзия дүңйәни тәзече хем тер кабул этмәге укыпдан, ирмейән-армаян билесигелижи сынчылыктан дөрөйәр.Дүңйәде болуп гечйән затларың жүммүшине,йүрегине аралашмак үчин хемише кичем болса ачыш этмели.Эмма сизе дүңйәде айдылмадык пикир,ачылмадык ачыш ек диерлер.Эмма ол дүйбүнден бейле дәл. Дүңйә хемише тәзеленип дур. Дүңйәде болуп гечйән нәрселери йөне санап гечмегем эййәм поэзияны терлендирйәр.Эгер сиз ерде япрагың нәхили ятышына сынлап, шахаларың арасындан Гүн шугласының нәхили гечйәнини беян этсеңиз,гөрәймәге бош затлар ялыдыр,эмма булар эййәм сизиң калбыңызда поэзияның оянмасындан аламатдыр...

...Поэзия—бу бипархлык билен терк эдип гидип болмаян нәрседир. Поэзиясыз яшайыш асла мүмкин дәл.Айратынам хәзирки чылшырым-лы дүңйәмизде.Мен бу пикири хәзирки дөвүрде дүңйәде газаплы, ынсанперверликден чыкылян хадысаларың болуп гечйәниниң гаршы-сына йөрите айдян.Бизе бейле газаплы дөвүрде

поэзияның зерурдыгына болан ынам, поэзиясыз оңуп болмажакдыгына ынам зерур!..

32 яшында Роберт Форст достуна бир хатында: ”Гынансак-да, мениң гошгуларым өрән чекинжең, ыигра. Гөзсүз батырлык атлы өсүмлик мениң гурсагымда дийсең хаял өсйәр. Йөне маңа вагт бериң, мен хөкман өз сесими эдинерин” дийип язяр. Эйәм Форст өмрүниң ахырында: ”Гөзсүз батырлык—адамзадың бейик хем ягшы иши, бу мениң миземез ынамым” диййәр.

...Хакыкы поэзияның эсасы жүмле. Жүмле дийип мен нәмө дүшүнйән? Жүмле—йүрегиңи жигледип гойберйән сөзлериң көкени.

...Мен бир зады кабул эдип билмейән: мен йөнтемлик билен серхетлешйән йөнекейлиге хемише гаршы.

...Мен хич хили язгы этмейән, мен диңе герек задымы ядымда саклаян.

...Гошгы—шахырың индивидуаллыгының хас долы беян эдилмесидир.

...Шовлы гошгы—сөз билен, кысса билен айдыланындан хас көп дуюп болян болса ол хакыкы Гошгудыр. Гошгының үстүнлигиниң өлчеги шейле.

...Хер бир гошгы мениң үчин нәмедир бир зады чөзйәр.

...Гошгының ятда галмагы үчин онуң ичини дартгынлы драматизмден долдурмалы.

...Ай хем деря, элбетде, арасса шахырана деталлар. Айдан башга нәмө эдип болар—Айдан биз нәмелер этмедик. Шинди хич кимиң гөрмедик гөзеллигини гөрүп, адаты болмадык гошгулары язян шахырлар мени мыдама толгундыряр. Мениң пикиримче, ол хакыкы шахырың айдың хем рөвшен айратынлыгы.

...Поэзия билен кыссаның пархы: кысса анык айдяр, поэзия аңяр.

...Блейк: ”Сөйги хакда өңүнден айдыберсең—ол йитип гидйәр” дийип өрән айдың айдыпдыр. Гошгулар тосланман языланында оларда терлик, тәмизлик дуюляр.

...Говы гошгулар хич хачан гүйчли аңың гүйжи хем отырериңи габарчакладып зор билен язылмаяр. Говы гошгулар шахырың пикире батып дыммага гайратының ек халаты жошгун дуйгуларың мөвжүнден дөрөйәр.

...Мениң пикиримче, эдебият курслары гележекде языжы болжак кишилере дәл-де, говы окыжылара герек ялы болуп дур. Языжылар тарыхы, философияны, гайры ылымлары, умуман дурмушы говы

билмели.Танкытчыларың беллейши ялы,мен хақыкатданам гарыплар хақында говы язян болсам,ол мениң гарыплыгымдандыр,себәби мен етде-гүтде дурмушың нәмедигини говы билйән.

...Мен хич хачан хепделер бойы,йыллар бойы гошгы яздадым.Хер йылда бары-егы бирнәче шыгыр яздым.Мен хемише гошгының еңил язылмагындан хем сөзлери ислейшимче өврүп-чөвүрмек уссатлыгын-дан горкян.Мен гошгыны дүшдүшиң келебине өвүрмекден хем горкян.Эгер мен йылларың довамында хер гүн,хер гүн гошгы язан болсадым,онда бир йылың довамында язан әхли гошгым бир гошга чалым эдерди.

Фростуң яш шахыра язан хатындан:

--“Сениң бу поэманда улы рухы кувват билен калбыңа аралашма дуйгусы бар.Сен оны гөвнежай сүннәләп языпсың.Поэманы сынчылык билен адам гылык-хәсиетлериниң хем тебигатың жадылы гөзелликлеринден пүре-пүрләпсиң.Сен оны шейле айдың хем йити юморуң гүйжи билен амала ашырыпсың.Мени барындан бетер бегендирен зат,яшларың маңа иберйән сан-сажаксыз гошгулары ялы,поэманда ленж эдилен дашы сүлекейли жүмлелер ек.Сен бу эсериң эркек кишиниң хыжувы-хыружы хем гүйжи билен языпсың,олам калбыңа долуп хейжана саяяр.Поэмада ловурдап дуран хақыкат билен йөрите йитилешдирилен дүнийәни дуюш бар.Сениң геплейән поэзияң бар.Эмма өзүңде бар задың хич бирини пида этмезден,эсериң айдың беян эдилишине хем йөнекейлиге үнс бермегиң важып.”

...Шөхрат хем пул мениң үчин хич зат.Мени бүтин өмрүме адамларың мәхир-мылакаты,догручыллыгы,йүрекдеш достлугы хейжана саяяр.

--Сизи сегсен үч яша етирен гүйч нәмеде?

--Белки,мениң өмрүмде болгусыз ушак-дүшек затларың болмандыгы, өзүми сөйүп,гөвүн ислейшимче яшанлыгым тәсир эден болса герек.

...Эмма поэзия хич хачан өңүңде гойлан бейик максада етип билмез,чәресиз болар,эгер оны окаян окыжының калбы художнигиңки болмаса.

...Эгер бу дүнийәде шахырлар яшаян болса,дүнийә хемише тәзе хем тер,тапмачадан,пынхан сырдан,бендиван эдижи жадылы гудратдан долы болар.

...Хер бир адама поэзия деркар, поэзия бизиң хер биримизиң калбымызда, эмер-дамарымызда яшаяр, себәби бизиң хеммәмиз бир вагт чага болупдык ахыры...

xxx

ТИЛКИНИҢ АВЫ (Хекая)

Токайчы Никодимде токай жанлы-жандарларының дурмушындан сөхбет ачян гызыклы-гызыклы хекаят кән, эмма оны гүррүңе башладаймакда иш бар. Онуң айратын елы-угры бар, элбетде, онуң гөвнүни тапаңсоңам бир чүйше араксыз хем бир гап чилимсиз оны хекаята башладып болмаяр.

Тебигаты боюнча Никодим тутуксы, дымма адам. Ол яша алтмышдан гечен, узын бойлы, агажетден хорыда киши, екаркы додагының үстүнде пеззерип дуран мурты бар, гиң гашлары сүмек ялы. Гыш болсун, томус болсун, пархы ек, мыдама эгнинде көне кэчулеси бар, ол хич хачан гундагы этияч үчин сим билен саралан түпеңини янындан гоймаяр.

Дашындан середениңде Никодим хыйрсыз адама чалым эдйәр, эмма онуң гөзлерине гөзүң дүшениңде токайчының өрән мылайым, мәхрем чакдан аша асуда адамдыгына ынанып, хич бир гыпынчсыз онуң янына барярсың.

Никодим бүтин өмрүни токайда яшап йөр. Ол өз какасы Георгеден токайчы кәрини, күлбесини мирас алыпдыр. Никодим какасы билен обада алысда токайда яшапдыр, ол чагалыкдан гушларың, хайванларың, агачларың дилине дүшүңйәр, хич хачан ол токайда екесирәп гама батмаяр.

Шол себәптем ол геплемсек дәл. Бейлеки токайчылары гүрледен ялы, оны сөзе башлатмак аңсат дәл, эмма гүррүңе башладымы онуң сөзүңде яланың дүшнүги екдур.

Ол токайың жанлы жандарлары хакда япа дегмейән тослама хекаятлары тосламагы гүнә хасапаяр, онсоңам жанлы-жандарлар өзлери хакда көп зат билйән адамың хем гөрән еринде яңрап йөрмегини халамаяр.

--Токайың жанлы-жандарлары нәхили яшаяр—ол пынхан сыр—говусы оны адамларың билмеги герек дәл, себәби олар билйән нәрселерини хайванларың гаршысына уланяр: жанаверлери

өлдүрйөрлөр, башга хер дүрли пыррылдак гурярлар. Өзлөрем шейле бир болгусыз жыпдырмалары, хаыкыат билен бир жүлгеде сырты галташмадык варсакылары гүррүң берйөрлөр, хут гулагыңа гуршун гуяай.

Эмма Никодими гүрледип билсең, ол диңе хаыкыаты, гөзи билен гөрөн вакасыны гүррүң берер.

Мен токайчының гең хәсиети хаында кән гүррүң эшидипдим, ине бир гезек, мен авдан борам-бош гелйөркәм токайың ортасында ерлешйән күлбесине душдум хем өй эсине гарашмагы мүвесса билдим.

Мен --оба лукманы, бу үлкелере яңы-якында дүшдүм. Мениң лукманлык эдйән обам хол гаралып ятан депеден аңырда, бу токаям шол оба дегишли. Арам-арам бош вагтым боланында түпөңими алып мейдана чыкян, авам бир бахана, мен эсасан тебигатың гөзеллигине өлемен ашык. Озалам Никодим икимиз токайда бирнөче гезек габатлашыпдык, шонуң үчин ол маңа гең галып отурман, саламымы алды.

--Салам, жөнап лукман. Бизиң токай шалыгымызда чолпыңыза илен ав болмадымы? Сизиң түпең сесиңиз-э эшидилмеди. Хава, сиз ава-шикара гижирик чыкыпсыңыз, токай хайванлары эййәм ятмагың аладасы билен.

--Ай, мен йөне бир салым энтәп аягымы язайын, гөвнүми ачайын дийип чыктым, токайың ховасы чакыңдан арасса, түйс саглыга шипа-да.

--Саглыга нәмелериң зерурлыгы сизе, лукманлара хас аян. Хова, хәзир хова-да шейле арасса, айдып-диер ялы дәл. Эгер сиз токайың хас ажап чагыны гөрөй дийсеңиз, саба-сабалар, энтөк жахан ягтылып етишмәнкә гелиң, асыл жаныңыз гөненәер.

--Ол кын боляр, Никодим дайы: обамыз токайдан алысда ерлешйәр, а хассалар болса даң атып-атманка, кәте гижәниң ярымында-да геләййөрлөр. Егсам мен көпдөн бәри токайда, хич болман, еке гижежик ятып, дынч алманы бай хөвес эдйән-э, эмма мениң бу кәрим билен ол максадыма етжек гүманым болмаса герек. Биз ысыны сачян өсгүн отларың үстүнде чөкдүк, мен хәли-шинди гүррүңи токай хайванларың гылык-хәсиетине гөнүкдирмәге жан эдйән.

Эсасан мен гүрлейәрдим, токайчы болса мениң сорагларыма гысгача жогап берйәрди. Сөзүмиз алышыберенинде мен ав

торбамдан бир чүйше арак билен ики гап иүштүкли чилим чыкардым.

--Сиз обада гаты сейрек барярыңыз,онсоң мен буларам артык боласы ек дийип пикир этдим.

--Миннетдар,женап лукман,кераматлы сөзлөр.Чилим мейдана чыкыланында гепбашы боляр-да.

Никодим чүйшәни ачды,Гүне тутуп ичини сынлап,ысгап гөрди,соңам гыссанман бирки овурт овуртлады.Башыны силкеләп,чүйшәни бейләк гойжак болды,эмма бираз пикирленип,ене аз-овлак ичди.

--Говы арак экен,женап доктор.Нахархана арагымы?

--Элбетде,ек.Эжем-какам иберипдир.Бизиң илде гаралы көп.Гүйз гелдиги хер ким элин гайнадыняр-да.